

helbest

HACÎ QADIRÊ KOYÎ



# DÎWAN

[www.kurdme.com](http://www.kurdme.com)

[www.all-kurd.com](http://www.all-kurd.com)

[www.kurdefrin.com](http://www.kurdefrin.com)

[www.nefel.com](http://www.nefel.com)

[info@nefel.com](mailto:info@nefel.com)



NEFEL

# Dîwanî Hacî Qadirî Koyî



# Dîwan

HACÎ QADIRÎ KOYÎ  
(1815-1897)

NEFEL  
Stockholm  
2004

[www.nefel.com](http://www.nefel.com)  
[info@nefel.com](mailto:info@nefel.com)

## Hacî Qadirî Koyî: Dîwan

---

Weşanxane: Nefel  
Sandfjärdsgatan 10, 11 tr.  
120 57 Årsta / Sweden

[www.nefel.com](http://www.nefel.com)  
[info@nefel.com](mailto:info@nefel.com)

© Nefel

Çapa dijîtal: 2004  
ISBN: 91-89687-19-1

Edîtor: Arif Zêrevan  
Serastkirina latîniya kitêbê: Newzad Hirorî

Grafika pirtûkê: Arif Zêrevan

Metnê vê Dîwanê ji berhevoka  
Serdar Hemîd Mîran û Kerîm Mistefa Şarezayî  
– ko sala 1986-ê li Bexdayê çap bûye – hatiye wergirtin û transkrîbe kirin.

Bêyî destûreka nivîskî ti kes nikare vê pirtûkê ji nû ve  
bi ti awayî çap bike, kopî bike yan li ber wê zêde bike.

Çênabe ko ti kes fayla vê pirtûkê kopî bike  
û di Internetê de bêxe malpera xwe.

# nêwerok

<b>Pîtî a</b> .....	<b>9</b>
Gutim be bextî xewallû .....	9
Ewe şahenşeh e.....	14
Bestey zullfî nîgarêkim .....	15
Ta le mekteb ew mehem dî .....	16
Temenneytu mîne ddehr .....	17
Ke tofanî siruşkim kewte xewxa .....	18
Dexîlit bim were saqî.....	19
Dill hîlakî nazit e.....	20
<b>Pîtî e</b> .....	<b>21</b>
Zemane .....	21
Em xeyme ke şemsîyey.....	22
Dalî qedim .....	24
Eger cur'ey reqîbit .....	25
Basî bawkî meke .....	26
Eger xallit billêm .....	27
Ey Muhemed .....	28
Ew felek rîfete .....	29
Bay we'de.....	30
Ta gullî ruxsarî to.....	31
Dulberim Mamziye .....	32
Temaşay qametim .....	33
Cehlî îşkalî mesaîl .....	34
Rostemî mazenderan .....	35
'Esa û qametim .....	36
Xezneyêk e beytî min .....	38
Xem mexo bo nan û xwanit .....	39
Qîssey şebî hîcranî .....	40
Le ser şew rojî danawe .....	41
Be rux û zullfî şew û rojî .....	42
Le dewrî xallekey kullmî.....	43

Le dû la ejdîhay zullfî .....	44
Qeseyêkim heye .....	45
Le nezaket kemerî .....	46
<b>Pitî ê .....</b>	<b>47</b>
Aftabî husnî to .....	47
Êmeş demirîn .....	48
Metnî kutubî em dere .....	49
Ey Suleymanî zeman .....	50
Dellên yar dêtewe .....	51
Ger xellqî cîhan .....	52
Wa dîyar e.. .....	54
Hebîbî can .....	57
<b>Pitî î .....</b>	<b>58</b>
Ey bê nezîr û hemta .....	58
Asmanî bêstûn .....	59
Eger kurdêk qisey babî nezani .....	60
Perêşan zullfî tatarî .....	62
Sofi be ser û rîşî .....	63
Bem nehiwe ye serfî îşqbazî .....	64
Ta salikî mesalikî .....	65
Ke hesta qametî berzî .....	66
Le ser tenafî ke lerzî .....	67
Sed weku Rostem .....	69
Hemû 'umrim .....	70
Neqqaşî demî .....	71
Meh û mîhrî be xaret da .....	72
Le 'eynî le'li kanî .....	73
<b>Pitî k .....</b>	<b>74</b>
Ta billêy ferqî heye .....	74
Le gawan û şivanî kurdekan yek .....	75
<b>Pitî m .....</b>	<b>76</b>
Cîhan bûyte cezîre .....	76
Weha meşxûllî to ye .....	78

Wekû roj û şew e .....	79
Be şestî zullf û rûy mahî .....	80
Dûsed gunahî heye .....	81
<b>Pîtî n .....</b>	<b>82</b>
Em seganey.....	82
Xakî Cizîr û Botan .....	83
Le Roma kewte ber çawim .....	87
Perçem û fêsi keçî.....	89
Felek be tîr û kemanî.....	90
<b>Pîtî r .....</b>	<b>93</b>
Em ahuwe .....	93
<b>Pîtî s .....</b>	<b>95</b>
Wişke softi.....	95
Destî min damênî to .....	96
<b>Pîtî t .....</b>	<b>97</b>
Mematim heyat e.....	97
Mahî ser çawey heyatim .....	98
Be qîsey bê ser û pa tallî meke.....	99
Ceberûtî ke şika.....	100
<b>Pîtî û .....</b>	<b>101</b>
Eger lédane meqsûdit .....	101
Umêdî weslî tom zanî .....	102
Bûkî dinya .....	103
<b>Cûtserwakan.....</b>	<b>104</b>
Udeba çak e .....	104
Ya îlahî.....	109
Ew roje .....	110
Ta rêk nekewin.....	113
Tacî bismî llahî rrehmnî rrehîm .....	115
Şêx Bizeynî.....	120
Xo dezanin sulaley ekrad.....	122

Hakim û mîrekanî Kurdistan .....	124
Xusrew û Keyqubad .....	126
Şehsewarî belaxetî kurdan .....	128
Selamu İlahî minnî kulle yewmîn .....	135
Şaîr û şêx û xiwace derbeder in .....	138
Kurdekî koyî .....	140
Le cumley maceray .....	143
Le meydanî behara .....	148
Were seyrî bizane lawî koyî .....	152
Her kurd e .....	156
<b>Çiwarîn û parçe hellbest .....</b>	<b>158</b>
<b>Şîrî taktak e .....</b>	<b>161</b>

# Pîtî a

---

## Gutim be bextî xewallû

Gutim be bextî xewallû bese etûbî Xuda  
Le xew helliste zemanê biçînewe ew la

Gurrey beharî ye êstêke şax û daxî willat  
Pirr e le lalewî nesrîn û nergsî şehla

Le girmegirmî sehab û le hajey baran  
Çîya ye pirr le herwa û niwall e pirr le seda

Pirr e le seyl û le golla û kanî rûy zemîn  
Pirr e le berq û birîqey birûske cewî sema

Şkofe dirhemî şabaşî bayî we'de deka  
Le şewqî meqdemî xemlîwe dar û berdî çîya

Pîyalleyî zerrî nergis le ser kefi sîmîn  
Pirr e le şebnimî wek durr û lu'lu'î lala

Gullîş bî penceyî feyrûz e camî yaqûtî  
Lebo nîsarî muhayya ye pirr le zerrî tella

Le şadî wek sefî şayî le kêwî kej ezhar  
Heja be xel'etî gulgûn û kewte reqs û sema

Çemen le lale mîsalî xetî ruxî dulber  
Sîyah çadirî lê bote xallî ser gona

Le kin binewşe û xaw û hellall û beybûnî  
Hellallî pêsteyî xaw e ‘ebîr û muşkî xeta

Çîya le tewqe serî darrijawe ta kemerî  
Çu zulfî sunbulî derhem, çu perçemî berreza

Be coşî agirî gullnarî kanî helldequllê  
Mîsalî dîdeyî Wamiq le hesretî ‘Ezra

Qellatî zîwî ruxawe heres be topî nesîm  
Supahî lale û gull çadirî le cê hellda

Le goleşînê ke qaz û mirawî dên û deçin  
Nezîrî mah û sitare n le qulzumî mîna

Şiney nesîm e seday awî safî ser qellbez  
Be wirşewirşî giya şengebî buwe şeyda

Xirîng û horrî qullîng û qetarî sî le seran  
Deyêt û kew defirrêt û şehîn çirîke deka

Le pîrepîr û le simkollî pîrega kêwî  
Delerzê gawî zemîn û detirsê gawî sema

Le deng û dûkellî şînî tifengî niçîrewan  
Mîsalî sunbulî zullfî ke têk biçê be seba

Çîya ye şêx û keway sewz e, mêzerî befir e  
Sîwakî çûzere rêwas e, teylesanî gella

Çemen le lale û reyhan û nestere n îmrro  
Supîhr û subh û şew e û aftarî wextî zuha

Çinar û ‘er’er e defzen hezar e nexmeseray  
Gîyaşî zakîr e tesbîhî şebnimî lemla

Le jûrî mêgelî hewr e, le jêrî mêgelî merr  
Şebîhî gulşenî xezra ye tûdeyî xebra

Le kêw û kej ke ser êware dêtewe mallat  
Le dewrî çadirî sahebî mewcî da westa

Le hîlehîlî kehêl û le barrebarrî merran  
Le dengî qurreyî gacût û burreyî manga

Le gurgelûr û hepey seg, le qarreqarrî bizin  
Le ‘eksî dengî dûbarey ke dêtewe le çiya

Le oheohey gawan û qîrreqîrrî şivan  
Le bigre-berdey kaban debête heşr û hela

Mela’îkey serî taq û rewaqî mînayî  
Debête cunbuş û lertzîn, dekewne hewlewela

Ke hellkira şewê agirî le kullî reşmallek  
Xicil debin le zewayay xeymeyî wala

‘Utarîd û zuhel û aftarb û mahî tamam  
Xulase sabît û seyyare ta degate suha

Seba dezanî jiyanim le dûrîyan merg e  
Desa were be kizey xot xicil bike Îsa

Eger min im le fîraqyan kizem le cergewe dê  
Eger dill e weku cergim dellêy ewa sûta

Le paşî em hemû dastane bextî xwab alûd  
Mîsalî ejderî nûstû be riq le xew hesta

Cewabî damewe emma cewabekî wa req  
Nema mecalî meqal û mubahese lem la

Gutî hetaku xezan û behar û zistan e  
Medarî eyşî mewalîdî 'alemî xebra

Beharî wa hemû sallêkî dêtewe emma  
Ewanî deçine diyarî memalîkî 'uqba

Yekêkî nayetewe; çûnyan her ew çûn e  
Le şêx û 'alîm û cahîl, le padşah û geda

Mekan e, şewqî be 'êlat e, peşme kone hewar  
Heyat e zewqî beehbab e, baye ab û hewa

Rifîqî kone nemawin, ciwanekan pîr in  
Be şeq derron û le darî diyar e şeqqî 'esa

Le dûsedî yekekî zehmet e binasîyewe  
Meger be naw û nîşan û be xizm û bab û bira

Ke bêyî û biçiyewe êsta ke'ennehu dîsan  
Sefer dekey le weten deçîye şarî Cabulqa

Xulasey qise êstêke mesllehet eme ye  
Billêy be wechî nesîhet, be kaxez û înşa

Eman kurranî refîq û biraderanî willat  
Be êwe her ke geyî em kelamî bî serûpa

Le paş ewey ke tesîhe û mutalle'ey bikrê  
Be yadî min le berî ken le rûy mîhr û wefa

Heta le xîttey bêgane fexrî pêwe bikem  
Le beynî zumrey ehya û mecme'î mewta

Winî meken weku asarî Nalî û Kurdî  
Le sehwi dîde bipoşin, guzer biken le xeta

Nîye le mumkînî îmkan xeta û sehîwî nebê  
Be xeyrî xwacey dîwanî ‘ellemel esma

Ewî hesûd û cehûl in, leîm û rexnegir in  
Le ‘eyb û rexney ‘alîm berî debîn udeba

Emane zadey efkar û xoşewîstî min in  
Eger qebîh û kerîh in, eger şel û e’ma

Mîsalî ferxey jîşk ke pêy dellê daykî  
Îlahî qaqum e ya xez, semûre ya dîba

Şebîhî colle ke razî nebê be serdirî xoy  
Mellên fesahetî kurdî be farisî naga

Belaxetêkî heye, hîç zubanê naygatê  
Le bê te’essubî kurdane bê rewac û beha

Ke xotî tê negeyênî, le nîktekanî negey  
Dellêy hemûy hezeyan e, Xuda bellay lê da

Bellam ewanî ke serrafî zêrr û zîwî qisen  
Be şehrewayî dezanin, çi sikkeyêke rewac

Çi hîkmetêk e ke asarî kurd e namûsî  
Ne kîmîyaye ne ‘enqa le beynî ême nema

Îlahî neyxeye ber çengî mendebûrî leîm  
Niqûdî Hacî ke neydîwe Xusrew û Dara

Umêdî wa ye nesîbî kerîmekî wa bê  
Be xêrî daykî û babî le rêy xu da bîba

Gelê qîsem le dilla bû, hîkayetîm mabû  
Keçî le bextî keçîm xame nûkî lêre şka

## Ewe şahenşeh e

Ewe şahenşeh e bo 'ebd û paşa  
Mu'elleq xeymey eflakî hellda

Eto mesnû'î, çît dawê le sanî  
Le zanînê ewe nadan e dana

Mu'emma ye cîhan îsmî mu'emma  
Mekanî îsm e nek cêgey musemma

Be bê dîn î cemalî bê qerîn î  
Xelayiq ser be ser îmanî hêna!

Be ba zullfî ke lertzî ta be ta bû,  
Le gell lertz û le gell ta bûne hemta

Mutallay dewrî zulfeynî muselsel  
Ewendem kirduwe lêm bo be sewda

Le dewrî durrî dindanî beqîmet  
Didanî kenduwe lûlûy lala

Le lay min peşm e em zexme heta key  
Be za' naçê em sebre le lay Xuwa

Zemanî hall e Hacî hasilî to,  
Debête diwênê emrro mîslî ferda

## Bestey zullfi nîgarêkim

Bestey zullfi nîgarêkim resenbazî deka  
Seffî mujganî le tabûrî supay xazî deka

Samîrî gosale ye turreyî ke terrarrî deka  
Sahîrî eslî heye xemzeyî ke xemmazî deka

Herweku 'Îsa le ser behrî hewa kewte sema  
Herçî mûsayî nebê çon nefyî î'cazî deka

Min feqê m û xeyrî sîparem le baxell da nîye  
Ew kesey sahibqiran e îddî'ay xazî deka

Saxî lem rêgaye da karî le dîn çî? Sadiq e  
Her kesêkî 'aşîq e elbette enbazî deka

Dill ke derbendî heya û neng û nam û 'arî ye  
Ew qisûrî kirduwe dê arezûy nazî deka

Seyrî lew tennazîye qazî be miftî nakirê,  
Sofî îmanî deda Hacî be giyan razî deka

## Ta le mekteb ew mehem dî

Ta le mekteb ew mehem dî meşqî elfûbê deka  
Çawekem bûyte diwêt û girye surxî tê deka

Lêy mepirse meş'eley nuqtey dem û mûy kemer  
Mûşkafe, bo Elî basî perî û cîn çê deka

Em hemû dinyaye xasî hukmî dû dêwane ye  
Min le şarim xayetî mecnûn heway ladê deka  
Qesrî 'umrim datepî darî le ser berdî nema  
Banîy tûlî emel îstêke destî pê deka

Xiwace xoy pîr e, wecaxî kiwêr e, mallî bêhîsab  
Pê m billên, îşkalme, em koşîşeyî bo kê deka?

Şêxî min bew xayete piştî le 'alem kirduwe  
Suretî xoşî le nêw awêne piştî tê deka

Maçî dest û pêy emîrî destgîrî hazir e,  
Şêt e Hacî maçî lêwî destî dest û pê deka.

## Temenneytu mîne ddehr

Temenneytu mîne ddehrî nîda'î ezmîna nadî  
Gutî: Herçî temennakey le dinya xeyrî min nada

Le sayey zulfî efşanî perêşan dê xetî manî  
Le teswîrî eger carê be westayî qellem dada

Xetî dewrey ruxî dawê weku mûrî Suleymanî  
Xeyallî kirduwe zullf be hîle xatemî la da

Le jêr qafî fîraqî da weha fersûde ye cîsmim  
Le gell 'enqa qerîn im min le îsmî bêmusemma da

Xedengî dîqqetî Hacî qesîmî cewherî ferd e  
Keçî wesfî demî her ma le jêr perdey mu'emma da

## Ke tofanî siruşkim kewte xewxa

Ke tofanî siruşkim kewte xewxa,  
Be meh mahî gutî: Ya hafîz Ella

Emin ‘enqatir im boçî zebûn im  
Le lam wek qaf e barî tenkî Esma

Dezanin min ke bê dar û diyar im  
Segî mecnûn im û xemxwarî Leyla

Le dinya her kesê meqsudî îşq e  
Bika wek min be kullî terkî dinya

Ke dayhêna û hellî naçawî mestî  
Rewan fîda dekem dill çakî hêna

Felatûn to dellêy dinya qedîm e  
Le ximxanet binên wek xot le xim na

Edî boçî zemînîş bote gerdûn  
Le seyî eşkî tundî bê muhaba

Musillmanan suxen serbest e ta key?  
Le dest ew kafirî bêdînî tersa

Le herdû lawe zullfî kewte gerden  
Ne lem la derdeçê Hacî ne lew la

## Dexîlit bim were saqî

Dexîlit bim were saqî edîr ke'sen we nawîlha  
Xem û xussey dillim kem bû welê eftad muşkelha

Umêdî mîskî muşkın im seba zan terre biguşayid  
Ke çî nemzanî bem derde çe xun eftad derd leha

Le behrî 'îşq û xewfî mewc û girdab çînîn hail  
Be hawarî dillim nagen sibikbaran sahilha

Le ewwell 'îşqî win kird û be bednamî keşîd axir  
Çi lon penhan debê sîrrê ke zu sazend mehfelha

Billê bimore debê bimirî gert pîr muxan gewîd  
Ke çunke xoy xeberdar e ez riwah ve resim menzilha

Le hîcranî eto bo min çe emin û 'eyş çun herdem  
Ecel bangman deka zû ken ke ber bendîd mehmelha

Eger tu muxlîsî 'îşqî az ve xaîb meşu hafîz  
Ke Hacî bo sefer birrwa de' eddunya we emhîlha

## Dill hîlakî nazit e

Dill hîlakî nazit e ba xemze tedbîrî neka  
Her debê bimirê meger Xellaq teqdîrî neka

Ey qîyamet qametî toba qîyamim heste ta  
Da'îyey berzî le gullşen serwî kîşmîrî neka

Min xewî ew çawe erzî Îbnu Sîrînim dekirî  
Nûst û fermûy: Hiç kesê tefsîr û te'bîrî neka!

Min le sayey em dere narrom heta rojim neyê  
Ba be keyfî xoy bika, bedkar û teqşîrî neka!

Çunke nîrxî maçî toy gorî hemû deste û du'ana  
Xettî newxêzit weku zullfit Xuda pîrî neka!

Pêy billê badî seba xem lêre bê kes kewtuwe  
Dill bu xemxwarî emane, lehzeyê gîrî neka!

Naheq e ew derheqim key deygirê mîzanî heq  
Katibî e'mal eger bêt û terefgîrî neka

Xeyrî dill mawêje kes tîrit le rohî min kewê  
Ta be çoşî xwênî Hacî sîne kewgîrî neka

# Pîtî e

---

## Zemane

Zemane resmî caranî nemawe  
Çiraxî nazim û munşî kujawe

Le dewrî ême roman û cerîde  
Egerçî meqsed e, zanînî baw e

Eman qedrî bizanin em kitêbe  
Le dinya êstekî hemtay nemawe

Le eyyamî heyatî şêxî Xanî  
Le ser nusxey xetî ew nûsrawe

Le lay erbabî xoy bo qedir û qîmet  
Xezîney gewher e û kîsey diraw e

Le mecmû'î duwel Soran û Botan  
Le sayey em kitêbe nasraw e

Le kurdan xeyrî Hacî û şêxî Xanî  
Esasî nezmî kurdî danenawe

## Em xeyme ke şemsîyey

Em xeyme ke şemsîyey şahenşehî erze  
Ta çadirî nîlûferî ser teplekî berz e

Etnabî weku tûlî emel la mutenahî  
Ewtadî weku kêwî Uhud merkezî feyz e

Seqfî weku gerdûn e, şkafî weku encum  
Perdey weku edwarî sema etlesî sewz e

Herwek elîfî can e stûnî le sikûn da  
Nek tabîî xeyr e muteherrîk weku hemze

Ewsafî weku xettî dû zullf e be çep û rast  
Wek marî mutelsem ke telîsmî serî kenz e

Wesfî çi bikem? Nêwenî gull, damenî sunbul  
Şayist e sanexwanî bikem herweku ferz e

Lay jûrî semen nêwenî gull damenî sunbull  
Lew sûret û me'na ye ke sed cennetî lexz e

Fîlcumle weku xallî ruxî dulberî Hacî  
Dillpest e, desa badî seba heste melerze!

Her lêre heta deştî beheşt ayinî lacan  
Ahîste birro nek weku dêwaney herze

Ta daxîlî xellwet debî emca be wekalet  
Xakî qedemî maç bike bem terze ke terz e

Me'zûnî ewende weku ahim be nezaket  
La dey serî zullfî ne weku bîxeye lerze

Em new'e gulle hell dekwê sallê le qerrnê  
Nek wek gullî bazarrî ye hersalle ke sewz e

## Dalî qedim

Dalî qedim ke elfî esay girt be destê we  
Tîr û kemane, seyîdî cewanîm nebestewe!

Ey peykî nale bêni serî zullfî bêne çeng  
Ger xakî pêy dellêy, hemû dem wa be destê we

Gawî felek be barî xemî zig dehênte erz  
Min çûme jêrî bê gile bem cîsmî xeste we

Bo qesrî wesfî ew mehe mîmarî fikretim  
Westawe kullî lehze be xoyî û kereste we

Qurban reqîbî seg ser û çawî şikandûm  
Çon bitgemê be pêy şel û destî şkeste we

Ew newrresey îcarey miskênekan deka  
Heccac e gerçî seyîd e bem xurc û heste we

Ta subhî gerdenî le şewî zullfî hellneyê  
Hacî mellê be talîî nûstû: Hellistewe!

## Eger cur'ey reqîbit

Eger cur'ey reqîbit la gullaw e  
Nekey bîxoyewe pîs û gillaw e

Le nexmey mutrîb û meydanî saqî  
Birînim kewte so, daxim kulawe

Le rêgey to ewî bê pa û ser bê  
Pilluqey kewş e, ferqî bê killaw e

Mellê nayxwêntewe namey fillanî  
Le birjan û le sûtana kullawe

Be yadî kuncî to Hacî weku bûm  
Le me'mûre deçête naw kelawe

## Basî bawkî meke

Basî bawkî meke, aramî nîye ew terese  
Rojê casûs e, be şew ta be sibeynê ‘eses e!

Nakirê medh û senay to be zuban û be qellem  
Heq e medhit nekem û qafiyezanîm ‘ebes e

Şêr weku mûr e le lay zullfî kemend endazî  
Fîle mêşûle ye, lêy la bide, ‘enqaş meges e

‘Adetî girtuwe ‘uşşaqî nebê hellnaka  
Werine bo kuştinyan, nîme nîgahêkî bes e

Lêwî wek qende mukerrerr le dema şîrîn e  
Bo ye tekrar e weku nalle enîsî nefes e

Çûne jêr barî rîyaset kerî û ehmeqî ye  
Le qetarîş ewî pêşeng e ‘elawey ceres e

Bûmî wêran e be roj û segî ew ko ye be şew  
Herdûkî xizmî yek in, Hacî be bê xizm û kes e

## Eger xallit billêm

Eger xallit billêm mîşkî xeta ye  
‘Ezîzî min emem ‘eynî xeta ye

Le ber newxêzî sebzey dewrî lêwit  
Tenim kahîd e mîslî bergî ka ye

Dellên ‘ennab û şekker çak e bo derd  
Gullawî lêwî to bo min şîfa ye

Tebîbim hate balînim wehay gut:  
Dirêxa derdî ‘îşq e, bêdewa ye

Eger kufir e billêm min mubtelatim  
Were sa bimkuje bîlla xeza ye

Ewe xall e le ser gonay şerîfit  
We yaxud daney dawî bella ye

Xemîde qametî dawî xemî tom  
Emendey rast e Hacî bê rîya ye

## Ey Muhemed

Ey Muhemed wey emînu ddewle îmrro ko yî to  
Cennetêk e kewte dozex herçî lêy dûr kewtewe

Muddetêk e derbeder gerdî diyarî xurbet im  
Bende yadî astan bosî etoy kird hatewe

Çunke tuhfe lazim e her kes le xurbet bêtewe  
Bem dû ferde min qezay sed gone tuhfem kirdewe

Qaweçî bezmî eto dinya ye, sînî asman  
Aftabî zerf e, fincanî meh e, qawey şew e

Ew şewe bo her kesê dunya bikate rojî rûn  
Şew le xîttey ‘umrî ew ‘enqa ye derbanî xew e

## Ew felek rîf'ete

Ew felek rîf'ete her lehze nîqabêkî heye  
Kê dezanê weku min xane xerabêkî heye

Rast e dill xestew û bêçar e weku nergisî to  
Nergisî mestî eto bes nîye xwabêkî heye

Şem'î min serzenşî qet meke perwane eger  
Êste xamoş e şew elbette cewabêkî heye

Şîrekanim ke xerîbî weten û new û sefer in,  
Were bîxûnewe em nuqte sewabêkî heye

Qedrî Hacî bigrin meqsedî her dîde nîye  
Werine herçî bigrî nanek û abêkî heye!

## Bay we'de

Bay we'de befrî birdewe, yexbendî kirdewe  
Gull şem'î pê kira, şererî cemre mirdewe

Espî reş û spî begirew xar deden be taw  
Wek roj û şew, diyar e le şew roj debatewe

Bulbul dexwênê, ba le defî bergî gull deda  
Xunçe le batî giwê bigrê, dem dekatewe

Nergis le mêrxuzar dezanî be çî deçê  
Binwarre asman le şewa eynî hî ew e

Tamî nemawe qîsse û furset xenîmet e,  
Me'lûmî xas û 'am e heçî çû nehatewe

Mîslî şerarî kaxez e sûtawe 'umirman  
Romî ke defî' bû girêy dill defî' debêtewe

Lem weqte her kesê weku Hacı le gullşena  
Destegullî be desteweye destî birdewe

## Ta gullî ruxsarî to

Ta gullî ruxsarî to wek min hezarî ‘aşîq e  
Rastîy qeddit le ser ser û sinewber faîq e

Ba le herdû la be zullfit bawêşênî lê neka  
Mêşî xallit nafirrê pabendî şehdî raîq e

Boçî gull pê nakenê ahim sehabî baxî ye  
Girye baranî behar e, nalle re’dî barîq e

Şew le daxî ‘arîzit, rîşî spî bû asman  
Ger dellêy kezzab e ha burhanî subhî sadîq e

Sunbulî zullfit perêşan e, qedî serut billind  
Dill perêşanî pesend e nalebarî laîq e

Hasilî wesfî gullim nayête ser hedd û beyan  
Şîrînî Ferhad e, Leylay Qeys e, ‘Ezray Wamîq e

Min debê bimirim eger men’im neka Hacî le xoy  
Ba cewabî len teranî, xerre Mûsa saîq e

## Dulberim Mamziye

Dulberim mamzî ye, bazî be reftarî kew e  
Ey dillî xeste weku gurbe be şiwênî mekewe

Daxdarî ruxî ye laley hemra le çemen  
Nergis e çaw le berî xemzey xemmazî ew e

Çî le min dawê le ecel heqqî nîye bête serim  
Xom esîr im, dille nezr e, ewe canîş girew e

Hez dekey subhî qîyamet le şewa derbikewê  
Pêy billê: Dugmey awênêy sînet bikewe

Seferî zullfî meke Hacî şewit lê degerrê  
Ba wicûd roj e le lat wa ye ke tarîke şew e

## Temaşay qametim

Temaşay qametim pîrî çî lon tîrî 'esay daye  
Diro ye darî gewre wek nemamî taze dana ye

Riqî lême felek, saqî kerem fermû reqî bêne  
Riqî wişkî le to naye eman mutrîb le to naye

Le dinya emtî'ey weslî le gell min nakirê sewda  
Hemû çîn û xeta lem la le zulfi lam hiweyda ye

Kelîm e ew deme, zullfî 'esa ye, xettî fir'ewn e  
Yedî beyzayetî gerdin, cebînî Tûrî Sîna ye

Suleymanêk e Nalî xawenî dîwan û ferman e  
Nîye kes bête meydanî meger Hacî xud asa ye

## Cehlî îşkalî mesaîl

Cehlî îşkalî mesaîl wa xetî zanînim e  
Zullfî to qeyd û hewaşîy sîlsîley ahînim e

Dexllî xercî xom e baranî nebatanî zewî  
Hewrî payiz rûyî sûtan Xusrewî hawînim e

Xame daxwazî deka ebkarî me'na, pêy dellê:  
Rûsyahî dû ziman qet'î sert kabînim e

Rojî hîcran meylî exyarî hebû ha bimkuje  
Hamîlî barî xemit her gîyane çaw xainim e

'Ezmî tabûrî sefî mujganî to bom hat be taw  
Hêrişî bo tel'ey îman e ya ayînim e

Seyrî Hacî kirduwe yar hat û êsta deykujê  
Ya Xuda wa bê emin çend sall e wa amînim e

## Rostemî mazenderan

Rostemî mazenderan ew weqte destî birdewe  
Hate rêy Dêwî Şpî azane destî kirdewe

Her weku şaranî tir kes aşnay Koyê nebû  
Şuhretî ebyatî min xellkî le ser ko kirdewe

Her kesêkî daye ber şeq zallî dunyay denî  
Goy le meydanî cewanmerdanî 'uqba birdewe

Em hemû zullmey reqîb kirdî le axîr dulberim  
Mallî awa bê be maçî lêwî tolleyî kirdewe

Dastanî hîcrî min şerhî be nûsîn nakirê  
Pêt dellêm çon e eger çawim be çawit kewtewe

Ahî min sûr e, çiya wek loke hellacî deka  
'Uqdey zullfî girêy mûyîne ba naykatewe

Her ke bîstim pêm dellê: Hacî segî derganem e  
Min le tirsî gurgî bedkarim kerî xom bestewe

## 'Esa û qametim

'Esa û qametim tîr û kewan e  
Ke çî dill talîbî rewî kewan e

Eger cem'î weku 'eqdî sureyya  
Perêşanî dekem wek heftewane

Heta key herweha şeqqey simit dê  
Xem û xussey cîhan barî giran e

Didan û mûy serî wek kuhne pîran  
Nîşaney dawêşan û hellweran e

Cewanî wek ciwanî kewte dawî  
Lixawî rîşî ye, zînî rewan e

Be ser çû xettî sebzî, mirjde ey dill  
Demî dirwêneye û xerman û dan e

Ewî xoşim dewê mîslim nedîwe  
Be xeyrez xoy le jêr em asmane

Le beynî zullf û xall û nûnî ebro  
Be elfî qametî canî cîhan e

Le herdû lamewe zullfî du lane  
Esîrî kirdim û bê aşyan e

Le Roma ger meta'ê bê tema'î  
Be xorrayî biden hêşta giran e

Ebûzer malîkî dinyay e lêre,  
Ewî xazîy heye sahêb qiran e

Eger tucçarî Hacî pare bêne  
Meta'e nêk û bed, dinya dukan e

Le bo 'uqba bizane kam be kell dê  
Eto muxtarî êsta lem mîyan e

## Kezneyêk e beytî min

Xezneyêk e beytî min dû mîsrê'im daxistuwe  
Kes tema'î tê neka rêgay dizim lê bestuwe

Bîke ber dîbay nezmim ta qîyamet nadirrê  
Çunke ebkarî me'anîy tar û popî ristuwe

Zahîra beytim le Nalî û Kurdî zor kentir nîye  
Talî'im bergeşte ye, bedbext e bextim nûstuwe

Basî hûr û basî xîlman û perî bo min meken  
Wek mehî bêmihrî xom nem dîtuwe û nem bîstuwe

Nîwe şew ger derkewê wek mahî sekel tel'etî  
Wa dezanin aftar û muşterî ser bistuwe

Dest û pêy ew padşahî husne kiwêlem pê dellên  
Hênde engustî peşîmanîm le hesret gestuwe

Dill le kuncî sîne da ger xwên denoşê û xem dexwa  
Hacî bo qurbanî 'îdî weslî to daybestuwe

## **Xem mexo bo nan û xwanit**

Xem mexo bo nan û xwanit xellqî hêşta nustuwe  
Zallekey dinya tenûrî meşrîqî daxistuwe

Bêxewîm dayê nexoşîm lê kîrrî çawî keçî  
Wek min û bextî sîyahim her nexoş û nustuwe

Lêt deşêwê her ke zulfeynî peşêwî la bida  
Mahtabî serkel e ya rojekey ser bistuwe

Dulberim bermamkî dabû le ber êşî didan  
Wa dezanin rûmetîm em şew le xew da gestuwe

Taqet û sebrim eger rûyîn tenî efirasîyab  
Rostemî hîcrî le erzî dawê destî bestuwe

Ey seba yarim eger pîrsî le hallim pêy billê:  
Mabû ta ew weqte hatim wa dezanîm mirduwe

Xem mexo qurban le bo qurbanî 'îdî weslî to  
Muddeyêk e bew umêde Hacî xoy dabestuwe!!

## Qissey şebî hîcranî

Qissey şebî hîcranî meke basî sibeyn e  
Lew şamewe ta subhî dûsed fersexî beyn e

Mewrûsî tu we xullqî hesen, husnî xelayiq  
Çunkî ke musexxer bikirên herdû huseyn e

Qanûnî şîfabexşî nîgahit be îşarat  
Celladî rimûzî kutubî hîkmetî ‘eyn e

Zahir meke dellakî be Mûsay yedî beyzat  
Bo xettî yehûdî ke şerrî Bedir û Huneyn e

Ta sade bû canî nedewîst îstêke le’lî  
Dû şahîdî mestî xetî hênawe ke benî ye

Dill germ e be dewrî qemerî gerdişî çerxî  
Xurşîdî zemanê ke hemû mûcîbî beyn e

Yar hatewe fermûy xetim hênawe be sewqat  
Pêm gut: Eger em tuhfe ye bo Hacî ye meyne

## Le ser şew rojî danawe

Le ser şew rojî danawe, mellên fêsi le ser nawe  
Le ber ba camî yaqûtî be mîşkî wişkî dadawe

Le damênî çiya bo xermenî gull xêwetî xara  
Be dû estûndekey zîwîn tenafî zullfî helldawe

Le berqîy rengî şerwallî heya damênî hellmallî  
Le teqqey dengî xillxallî le gerdûn zuhre damawe

Le teqqey nall û şeqqey panî berzî asman lerzî  
Teq û toq kewte ser erzî, dellêy mehşer hellstawe

Le nawey hellgerrawey zullfî xallî reş temaşa ken  
Bo teyrî dill bî'eynîhî dellêy em dane ew dawe

Be sed xûnî ciger fêrî nîyaz û naz û 'îşwem kird  
Ke çî êstake demgatê dellê sa la ço bew lawe

Le teswîrî qellem mûy kewte ber dem nuqtekî danat  
Ewî kirde kemer neqqaş emî bo zarî danawe

Derî to Ke'be bû Hacî tewafî kird û neyzanî  
Çi qewma Ke'beke çî bû, Mescîdul'eqsa ye rûxawe!

## Be rux û zullfî şew û rojî

Be rux û zullfî şew û roj î heta roj û şew e  
Girpey dem be demim dujminî xûnînî xew e

Fîtney xemzew û nazî nîgeh û çaw e ke wa  
Hat û hawar û hera û gêçell û tallan û rew e

Dill le fikrî dehenit halîkî rêgey 'edem e  
Ya muqîmî serî zullfî tu we ya rahrew e

Le gell em ahuwe dê em segî rîş kon û niwê  
Dête so dêtewe sû rêşî ke kewne cidewe

Le behay mujdey weslî qedemî çit bidemê  
Dill enîsî serî koy dulber e canîş girew e

## Le dewrî xallekey kullmî

Le dewrî xallekey kullmî kemarî zullfî danawe  
Le ser teswîrekey Adem melek sed 'uzrî hênawe

Şewî mî racî subhane beqeddî seruy toy zanî  
Le sîdre Cubreîl boyê le nîwey rêge lay dawe

Ke şeytan taqî mîhrabî biroy toy dî gutî: Ya reb  
Le secdey hezretî Adem serî xom boçî badawe!

Bellam ey wişke şêxanî zemane pêm billên axir  
Le ber çî perçemî saqî le subhî cebhe toraw e

Be xeyrez basî ew zare muhîmm e derkî ewzar e  
Ewî bîstûme bîstûme, ewî dîtûme damnawe

Çi seyyadêk e seyyadî buwe seyyadî ustadî  
Çi hestî kirduwe hesta çî bazî best û westa we

Were reb'î dill û çawim beheştî rub'î meskun e  
Heta dill hez deka bax e heta çaw birr deka aw e

Nîhayet bimkujin wella le maçî lêwî xoş nabim  
Ewî Xuwa hez neka nabê, ewî qewmawe qewmawe

Le heqqî meqdemî Hacî qurrî kiwê kem be ser xoma  
Dillêkim bû le dinya da ewîş beynêk e tora we

## Le dû la ejdîhay zullfî

Le dû la ejdîhay zullfî le gencî husnî allawe  
Le layek ‘aqlîm emma le ew lawe teme’ xaw e

Le bo merdum weha çak e ke mallî xoy le ber çaw bê  
Weku çawim le dinya da eger mehsûlî her aw e

Le jûrî awî Mûsa ye, le xwarî agirî Tûr e  
‘Eçayib xettî Fîr’ewnî nexinkawe û nesûtawe

Eger çawim le durr barî ne ‘eynî ma ne asarî  
Le dînî nakewê çunke nîşaney xallî her mawe

Emêstê mûrî xettî maç be wechî tuhfe ger bête  
Eger laqî kuley pê da Suleyman xatemî dawe

Be ser rûma deyê tabûrî eşkim bo mededkarî  
Ke dîtîm qel’ey husnî supay xet mehserî dawe

Yeçîn murxî dillîm Hacî le dawî zullfî dernaçê  
Heta em xalle muşkîne mekanî ‘enberî xaw e

## Qeseyêkim heye

Qiseyêkim heye deykem mellê bêtecrebe ye  
Ba wicûdî ewî nadane le lay wek game ye

Muqtezay ab û heway xakî dîyarî Rom e  
Ehlî sûtawî me ye, bestey awazî ne ye

Hakimî rêgirî me'mûre ye, qazîy dizî roj  
Wizera û wikelay gurg e, re'iyet gele ye

Sallêkî rîx e eger şêx e eger mêx e, le wê  
Şêxe her kamê neda ta demirê her dede ye

Zanî û şarîb û lotî degirin; walî dellê:  
Berî den parey xoy daye, çi 'eybêkî heye

Hênde bêgane le îslam in û ehbabî fereng  
Mutteqî dêw e le layan, muteşerrî' şewe ye

Zullmiyan 'am e le ser 'amme, re'iyet fewta.  
To meke men'î 'ewamîl, ke xetay gay bine ye

Her leşa ta begeda tûşî yekêkî nabî  
Lêy bipirsî be heqîqet billê: Ceddim eme ye

Lazim e em xezele le wek xezellî bîkene ber  
Her weku Hacî eger şar e, weger dîhkede ye

## Le nezaket kemerî

Le nezaket kemerî wek xetî ehlî hîkem e  
Le nebûn da dehenî bê qise 'eynî 'edem e

Çîn yekêk e le keçî zullfî ke çî aciz e, bo?  
Dillî sewdayî xetay kirduwe bo ye nedem e

Maçî ew xunçe deme bê heqî can muhrî dem e  
Sallêkî rahî 'edem bê demî neqşî qedem e

Ger reza bê çî ye bo maçî demî canî 'ezîz  
Tecrubem kirduwe 'îşret be dem e nek be dem e

# Pîtî ê

---

## Aftabî husnî to

Aftabî husnî to roj e ke dê û awa debê  
Qametîşit wek hîlalî yekşew e awa debê

Kame dana mêzerî dana û fêşî kirde ser  
Bêheyar û serpel û serxoş û bêperwa debê

Padşahêkim heye ger min bikate dergewan  
Hacîb û xeddâmî min Eskender û Dara debê

Dawî nawe zullfî dûlane le herdû lamewe  
Dill giriftar e eger lem la nebê lew la debê

Şew le bezmî dulberim bem t'ne wa sûtandimî  
Çawî da perwane fermûy 'aşîqî her wa debê

Wasîfî qeddî eto xamey debête ney şeker  
Elfî qeddî musteqîmî qafiyeyî balla debê

Ser sipî û dill reş bû Hacî ta feqê bû, êstekeş  
Rûreşêk e rîşsipî, Xuwa 'alîm e her wa debê

## Êmeş demirîn

Êmeş demirîn debîne xakî sere rê  
Em roj û şewe tenûrî subhî degirrê

Desga û dukanî şarekan dadenrê  
Emyan defiroşêt û ewî tir dekirrê

Em bawkî mirduwe yexeyî dadedirrê  
Ew bûkî nûy heye ke way bo debirrê

Bê bist e felek aşekî way nawetewe  
Bo harrdinî ême çi ‘ecayib degerrê!

Ladêyî’ş rezî aw dedat û werdî debirrê  
Heywane dezê, seg dewerrê, ker dezerrê

Luqman leme da şuwana e ger xoy bikujê  
Gawan e Filatûn le xema ger bidirrê

Em deste ke çû desteyekî taze ye dê  
Me’lûm nebû em keşmekeşe key debirrê

‘Alem hemû mirdin le xemî zanînî  
Em hîkmeteyan nezani hîç lêy megerrê

Lem lawe heta Hacî neçête ew la  
Mumkîn nîye tê biga le we, ger bifirrê!

## Metnî kutubî em dere

Metnî kutûbî em duwe ba şerhî kirabê  
Îşkalî rimûzî meseley Qazî mabê

Qazî herro sînet superî tîrî qeza bê  
Wek dînî rewafîz bedenit bê serûpa bê

Xot hakimî em mes'eleye key debê wa bê  
Pîrî weku to mahî hebê û makerî gabê

Bê mirwetê bem mirwete qet mirwetî nabê  
Sed def'e kerîş herweku to mirwetî gabê

Hacî dellê em mîsr'e te'rixî ye Qazî  
Însafî nîye, 'arî çî ye, mirwetî gabê!

## Ey Suleymanî zeman

Ey Suleymanî zeman û şeyxulîslamî enam  
Qasîdî rêgey hîdayet hudhudî dana debê

Min humam û qulley qafî qena'et cêgem e  
Layiqî peyxamî ew perwîzeyê 'enqa debê

Bo hizûrî qadirî bo çî denêrî makyan  
Makyan emrî le ser şahîn le kiwê îcra debê

Wextî peyxamit xurûsêkî hezar poyem hebû  
Daye ber şeq qasîdê wa bêcewabî wa debê

Ta hellênê zaxî şeb tawusî hêlkey subihdem  
Mezre'ey çerxîş le tuxmî necmî ta awa debê

## Dellên yar dêtewe

Dellên yar dêtewe babî mehebbet, ya Xuda wa bê  
Eger duşmin dellê: Nabê! Muxennî to billê: Nabê

Delerzê baxeban serut le tirsî qametî berzî  
Gutî em nîkte barêkî giran e tê degey nabê

Le hîcrit herdem e seylî siruşkim maceray çawim  
Be rengêk rengî kird rengî cîhan bawerr meke wa bê

Le nakaw dilberim fermûy helliste êstekê wa`îz  
Le boman dadede we`zê; gutim: Bakit çi ye ba bê

Be tedmîn ferdekî Nalîy dehênim ta refîqanim  
Bizanin feriqman zor e, xezef qet wek guher nabê

“Kemendî zullfî dûlan e, le bo gebir û musullman e  
Dekêşê bê muhabane, çi lem la bê, çi lew la bê”

## Ger xellqî cîhan

Ger xellqî cîhan yeksere feryadresim bê  
Wellahî mepundar be xeyrî to kesim bê

Wa sozî dillim agirî berdawete cerigim  
Toqîwe henaseş nefesêk hem nefesim bê

Murxî seherim ball û perrî wehşetî rêgey  
Hestan û firrînim yek e çerxîş qefesim bê

Nadem be hemû mullkî Suleymanî zemanê,  
Lem 'aleme rûtî çî ye her ga hewesim bê

Her şew be dizî nexme le ser sîdre dekêşim  
Ba sabît û seyyarey gerdûn 'esesim bê

Hacî ke nîgarim seferî kird û nemirdim  
'Ey bim meke wek hatuwe em şerme besim bê

Daxî kirdim be cefa

Daxî kirdim be cefa la le ruxê zîbayê  
Pîrî kirdim be sitem la mezebê tersayê

Tîjîn weqtî sitem, gahî kerem bê beserê  
Le wefa hîç nezanê le cefa danayê

Yarî exyar û be xoy mu'mîn û kafir sîfetê  
Xizmî duşmin rewuş û qatîlî bê perwayê

Namusullman, senemê, xûnî musullman rêjê  
Serkeş û bedxû û hem dilşiken û xudarrayê

Qîssey halletî ew keşfe le rom û 'ecema  
Nîye wek Hacî bêçar e ebed rîswayê

## Wa dîyar e..

Wa dîyar e resim û qanûnêkî dewran dadenê  
Kurdî ême gerdişî germên û kiwêstan dadenê

Ey emîrî kurdekan bo êwe ‘eyb e û şûreyî  
Hîzekî wek..... dadenê

Bo ke ye namûs û ‘ar û bo çî ye îman û dîn  
Xaç û Încîlî le cêy tefsîr û Quran dadenê

Herke tacî naye textî le Kurdistan dadenê  
Xerc û pîtakî le ser goran û soran dadenê

Medrese deykate cêy qîssîs û rehban û keşîş  
Bang e naqûsî, le tekyeş pîrî metran dadenê

Bo îhanet kamî saheb ‘îzzet e ‘ezlî deka  
Bo rezîlî cûtyarî xoy û gawan dadenê

Hem le cêy begzadekan û cêy fillan îbnî fillan  
Bo rîyaset ser be ser elqabî... dadenê

Her le paş çend sallî tir tesxîrî Bexdadîş deka  
Şarezûrî qîşlle ye, debbo le Baban dadenê

Bax û raxî bilbile deykate cêy zax û zexen  
Gurg û mam rêwî le bêşe û lanî şêran dadenê

Xanetan wêran deka qesr û qusûrî lê deka  
Bo emey neçine ‘ecem êlçî le Taran dadenê

Bo kurrî çak û kiçî şîrînî raykêşê be zor  
Kullî şar û dîhkede casûsî penhan dadenê

Ta bizanê kê niwêjî kird û rojî girtuwe  
Bo sîyasetkirdinî penca nîgehban dadenê

Ta weha bêittîfaqî û serkeşî bê şêwetan  
Tacî kîbr û nîxwet û xîret le sertan dadenê

Şarezay ehwallman e... bêgane nîn  
Daxî sed sallî heye emrro le kurdan dadenê

Xizme besî ye, tê bigen her baye qewlî...  
Şahî Êran radeka sulltanî tûran dadenê

Îste me'lûm bû.....  
Zahîren her kamîyan ta'et deka, nan dadenê

Rêgir û hîz û diz e, jin hellgir û mallanbîrr e  
Faîdey çî nêwî kunyey xoy musullman dadenê

Wa dezanê qewmî xoy wek daye ber şîr û tifeng  
Qesrî dîn awa deka, bunyadî îman dadenê

'Eqllekî Xuwa dawye ger pîrejin serfî bika  
Destî Rustem badede, tûran le Êran dadenê

Îstekê eyyamek e her mîlletê hîmmet bika  
Mûrî bêmaye le ser textî Suleyman dadenê

Beytî Hacî çunke efsaney turkbazî nîye  
Zor werrîn e, ba wicûdî durr û mercan dadenê

Saîlêkî mekkeyî dêt û be mektûbî diro  
Hîşmetêk peyda deka, mallî firawan dadenê

Gewre deyxwênêtewe, hem biçke deynûsêtewe  
Beytekanî min le goşey taqî nîşîyan dadenê

Bîstûsê beyt e qesîdem her kesê giwêy lê bika  
Pê le ser taqî meh û eywanî keywan dadenê

## Hebîbî can

Hebîbî can le ser çî em rîq û kîne, heta key bê  
Bifermû dengî saz û nexmey mutrîb, neway ney bê

Berî bû dill le ‘alem ta le nêw zullfit muqeyyed bê  
Îtir ferşî heyat û xoşî yekbare deba tey bê

Be badîm da dill û dîn ‘aybet bo badey çawit  
Demêke tuşney hîcrim, billên bade peyayeyî bê

Le nez’î derdî fîrquet canî zarim qet xelas nabê  
Meger lem kewserî lêwe, billê bo xeste bameyî bê

Le ber sêwî cematit heq nîye تنها min im mehrûm  
Yekê leymûn û yek narinc e, bo Hacî meger bey bê

# Pîtî î

## Ey bê nezîr û hemta

Ey bê nezîr û hemta her to yî ke berqerar î  
Bê dar û bê dîyar î, bêdar û payedar î

Bo baxî merdî baxî sermayekey xezan î  
Bo mezre'ey feqîran sermayekey behar î

To padişa nîşan î bo her sewadî e'ezem  
Bê sedir û şanişîn î, bê perde perdedar î

Xellaqî bêfitûr î, sultani bêqisûr î  
Rezzaqî mar û mûr î, awdêrî dêmekar î

Feyroze textî gerdûn mesnû'î neqşî to ye  
Yaqût û le'lî roj e, estêrekan derarî

Cê û mekanî to ye bê cê û bê mekan î  
Leyl û neharî to ye bê leyl û bê nehar î

Her emrî to medar e bo karûbarî 'alem  
Herçendî bê wezîr û bê sedir û karubarî

Sehranewerdî şewqit xurşîd û mahî taban  
Dû cariyen şew û roj bê mehmel û 'emar î

Me'lûm e boçî Hacî medhit deka be kurdî  
Ta kes nellê: Be kurdî nekirawe medhî barî

## Asmanî bêstûn

Asmanî bêstûn wek xusrewî mîhrî hellat  
Hîndî şew têk çû, şika wek mûy zengî leşkirî

Îttîfaqen îttîfaqim bû le gell Nalî weku  
Tacîr û gewher le gell gewherfiroş û muşterî

Çend xezel bûn taze bafî kargahî muşterî  
Tacîr û gewher meta' û şamî xurbet tacîrî

Yek yekî hênaye der, gerdî kesadî lê tekand  
Daye min fermûy dirêxa kes nîye sewdagerî

Dest be destî xistim û hem daye ber ba mecmê'im  
Asefî min bay le cem'î to ke Hacî Qadirî

## Eger kurdêk qisey babî nezanî

Eger kurdêk qisey babî nezanî  
Muheqqeq dakî hîz e, babî zanî

Were ba bot bikem basî nîhanî  
Tefennun xoş e ger çakî bizanî

Selaheddîn û Nûreddînî kurdî  
‘Ezîzanî Cizîr û Mûş û wani

Muhelhel, Erdeşêr û Deysemî Şêr  
Qubad û Baz û mîrî erdelanî

Emane pakyan kurd in, nîhayet  
Le ber bêdefterî win bûn û fanî

Kitêb û defter û te’rîx û kaxez  
Be kurdî ger binûsraye zubanî

Mela û şêx û mîr û padişaman  
Heta mehşer dema naw û nîşanî

Be zîddî mîr û paşaman birawe  
Bes e ba bêyne ser rêy mîhrebani

Ke deygut şêxî min: Min destgîr im  
Le lam wa bû le ber cehl û ciwanî

Ke pîr bûm tê geyîştîm destî girtim  
Le kesb û kar û tehsîlî me’anî

Bellê şêx qutb e emma qutbî aş e  
Be aw û nîmetî xellq e gerranî

Le bo jin dê le kollan wek segî har  
Le jin helldê be mîslî ker le xanî

Billê bew serkizolley kuzperiste  
Be çawî kildiraw û rîşî panî

Ke nef'êkit nebê bo dîn û dewllet  
Be min çî neqsbendî ya nemanî

Kesê pîyaw e ke danê wek Hem Axa  
Le bo ebnay cînsî nan û xwanî

We yaxud wek Emîn Axa be hîmmet  
Bika bo qesrî millet pasebanî

Billê lem behse her kes munkîrî to n  
Bifermû sehl e rêgey îmitîhanî

Be ummêdî dû sê dana ye Hacî  
Durrî giran deda be herzanî

## Perêşan zullfi tatari

Perêşan zullfi tatari mîsalî ejdîhay ceng î  
Nezirî seruy kişmîrîyî, qîyamet qametî şeng î

Le şewqî şem'î ruxsar î, le bîmî te'nî exyar î  
Le kulbey sîney narî desûtê dill be bêdengî

Le ew lay kes qutar nabê çi mu'mîn bê çi kafir bê  
Le em laş kes xelas nabê le hînd û deylem û zengî

Temaşam kirduwe neqşî derahîm serfî memnû' e  
Ke çî qazî îzafey kird be miftî hate ber çengî

Dû marî zullfi şebrengî ke bê bo le'li zehhakî  
Le tirsan pêy deda Hacî Fereydûn textî xoşengî

## Sofi be ser û rîşî

Sofi be ser û rîşî, bem xerqey ser doşî  
Çend çêllegel û biznegel û mêgelî doşî

Fermanî ke da kuştimî celladî nîgahî  
Xûnî minî bêçare ‘edu û noşî be xoşî

Lew we’de reqîbim gutî: Bê ‘ehd û wefa ye  
Me’lûm nebû lem ‘aleme da rast û diroşî

Teşxîsî dewakem meke ey Bu ‘Elî Sîna,  
Lew çawe ke bom bû be şîfay ‘eynî nexoşî

Ew çawe weku me’ley kuhle sewadî  
Şaz e weku nergîs nîye bê fezlî biroşî

Muş’îr be wefatî minî mîskînî feqîr e  
Wa rût e le xet bergî sîyay matemî poşî

Hacî le tewafî heceru’eswedî xallî  
Giryan e sefabexşî ne wek se’î û xiroşî

## Bem nehwe ye serfî 'îşqbazî

Bem nehwe ye serfî 'îşqbazî  
Musteqbelî kemtir e le mazî

Ye'nî le me da ke bîkuje zû  
Bêferq e heqîqet û mecazî

Em şî're zerîfe xette çak e  
Nûsîwmetewe le rûy beyazî

Keşşafî rimûzî ayetî to  
Tefsîrî kebîrî Fexrî Razî

Bo qeddî zirawî bêjrawe!  
Nêze û 'elem û mesafe xazî

Neydawete min Xuda be miftû  
Bem meşrebe xot meke be qazî

Em qafiye şayegan e emma  
'Eybi niye cahîlî be razî

Ew rizqî muqerrerr e be xoy dê  
Sed def'e bixwazî ya nexwazî

Qîrtasî û şehrewa ye Hacî  
Neqdîney to, be çî denazî!

## Ta salîkî mesalîkî

Ta salîkî mesalîkî mullkî qena'etî  
Bakit nebê le rêgir û ehlî şeqawetî

Sofî 'îbadetî hemû bo mekr û rîwe ye  
Ger şêrî nerr be giwê bigrê, peşm e ta'etî

Îxlas e eslî meqsed û xorra şeqî debê  
Wa tê dega be ser mequlat e se'adetî

Bême'rîfet mebe le terîqî heqîqeta  
Ser menzîlî şerî'et e cêgey selametî

Nagen be hîz û rêgirî ême le mullkî Rom  
'Ellamey wîlayet û şêxî wîlayetî

Mefhûmî dû hedîsî sehîhim le beyteka  
Cê kirdewe; nezer bike kurdî û fesahetî

Dunya segî le oxleme toqîwe talîbî,  
Neymawe herweku segî pêsûtû rahetî

Sed qubbey xewrineq û seddî skenderî  
Nagate beyte kawilî Nalî û metanetî

Saqî kerîm e badey bezmî eleste ye  
Hacî le camî qelbî şikawe şikayetî

## Ke hesta qametî berzî

Ke hesta qametî berzî le ferqî ta weku erzî  
Perêşan zullfî sed terzî be yek da darraja û lerzî

Le dewrî tabeta westa le teşbîhî dillî westa,  
Mu' ttel bû gutî: Êsta le çîn û pêçîş û terzî

Seday ya heyyu î derwêşan le tirsî zullfî pîrrçînî  
Le 'Îsa 'ersey gerdûn be teng hat herweku derzî

Le sewday zullfî pîrrçînî le nêw çînî numayan bû  
Xeta û çîn û xuten yekse giriftar bûn le jêr qerzî

Hellîda zullfî çewganî kurey xurşîdî da ber şeq  
Ke dayda çî melayîk bû le gerdûn hate ser erzî

Heyayî çû çetrî tawus baregahî şe'se'ey xurşîd  
Kemindî pîleten, zincîrî Dawid, gurzî goderzî

Deqîqek bê serî mûyek le zullfî wergerrê mewda  
Le gell subhî qîyamet da deka bê teqye serberzî

Mirîdan mest û serxoşin leneşey badekey destî  
Melayîk cumle bê xoşin benazî çawî pîrr remzî

Miradî min mirîdî xalîs e xeyyatî ye karî  
Melayîk sûret e, ah û nîgah e, Hacî ye terzî

## Le ser tenafi ke lerzî

Le ser tenafî ke lerzî hetîwî sindûsî  
Şika meta'î zerîfî û qîmetî lûsî

Tenafî pirdî sîrat e munaziran mehşur,  
Mekanî mel'eb e heşr e le mu'mîn û rûsî

Sema ye 'ersey bazîy gurîsî kahkeşan  
Star e nazîr û mahîş hîlalî me'kûşî

Şu'a'î şe'se'î şem' e meş'elî mahî  
Le şermî tell'etî ew şew debête casûsî

Munasebey ew û Leyla, mîsalî dêw û perî  
Muşabehey ew û 'Ezra, xezal û casûsî

Dû çawî 'eynî nexoşî le nêw serî zullfî  
Giran û sûk e le tîrsî reqîbî kabûsî

Le kuncî xaneqe softî xîza û neyzanî  
Tema'î dînî nebê ya emanî namûsî

Wa heşr e softî bîfermû heta le dunya da  
Sîyahrûy û xellq bizanê salûsî

'Uyûnî tenqetî' u mîn nî'metî llahî  
Adîqnî dem'î îla ma tublî melbûsî

We 'eynî 'ade lîtebkî fema stetale lena  
'Ela fîraqî men ehwa yekunu mey'ûsî

Fîday lengerî destî Sînanî Keykarûs  
Direfşî Kawe, rimî Gîw û nêzey Tûsî

Ke hat û kewte sema 'îsewî şika û nema  
Helahelay killêsa, seday naqûsî

Ke hate xende û fermûy: Yellancî maşella  
Be sadîqî buwe 'îsayî mîlletî Mûsî

Heçî ke hate temaşa be nûkî mujganî  
Fe ha'ula'î 'ebîdî le ser dillî nûsî

Be wesfî qetre be derya ye şa'irî weku min  
Eger be qafiye danêm luxatî qamûsî

Le qafiye şu'era 'eyb e la biden emma  
Be yadî çawî emin la dedem be mexsûsî

Cebînî mah û, ruxî mîhr e, zullfî şew, dehenî  
Şebab be qafiyetengî bû Hacî neynûsî

## Sed weku Rostem

Sed weku Rostem be dill qemçî le rexşî da, bezî  
Wek geyişte xendekî payanî ‘umrî dabezî

Rojit e ey badî newrozî le bin befrî giran  
Kanî pêy sirr bû, çinarîş destî çû, pençey tezî

Sunbulî zullf û gullî ruxsar û seruy qametî  
Mangî nîsan û gullan neydî le nêw bax û rezî

Dulberim تنها ke bû lew beyne xoy rût kirdewe  
Min dillim xoş bû ke çî dûbare daypoşî kezî

Xemze destî kirde naz û marî zullfî daxizî  
Dill le ber pêy kewtibû, em deydizî ew deygezî

Çakî sînem bo çî ew xeyyate naydirwêtewe  
Çawî bîmarî wicûdî kirdime derzî û dezî

Hacîb û Hacî hemû rojê be gij yek da deçûn  
Bêheya bû ew sege ‘arî nebû,. Hacî bezî

## Hemû 'umrim

Hemû 'umrim le rêy hatûnehatî  
Be ser çû ey ecel her to nehatî

Le destî hacîbit çawim xulamit  
Beratî qebr e, peykan e xellatî

Berux ferz e xubarî summî espit  
Bimallim şahî pîl efgem be matî

Le tawî xusrewî seyyare encum  
Hellatin, yarî min to hellnehatî

Le rehnî wî debê sofî weku min  
Bika pêşkeş hemû sewm û selatî

Dezanim rehmetul 'alemînî  
Le bedbextî min e kemîltîfatî

Çi gencêk e îlahî gencî husnit  
Le hîç dînê nebû wacîb zekatî

Le tûşîy xom bû herçî tûşî xom bû  
Le destî xoyetî Hacî şikatî

## Neqqaşı demî

Neqqaşı demî nuqtekî dana be nîşanî  
Zanî ke zemî kirduwe bêzar e le manî

Wesfî kemert xeyrî demî to nîye bîkat  
Bê nuqte billê ew xetî me'dûm e beyanî

Sûretgerî ser lewhey dîwanî melahet  
Dû Yusifî kêşawe be bê ewwel û sanî

Ferqêkî nebû xayetî ew kirdîye sûkî  
Zû hat û eto ba'îsî nazit be giranî

Pê m xoş e xezel ferşî qudûmî 'uqela bê  
Nek bîn û le ber ken cuhela lefz û me'anî

Îmkanî le kin ew 'ulemay mû deqellêşin  
'Enqa û wefa bû çî mîyanî çî dehanî

Ta destî neda xencerî neyferû: desa dey  
Hacî bikujin xêr e îtir meyden emanî

## Meh û mîhrî be xaret da

Meh û mîhrî be xaret da be şu'ley şem'î ruxsarî  
Gullstanîş be yexma çû le tengîy xunçey zarî

Le neş'ey dîdey mestî hemû meyxane wêzan in  
Hemû kes beste zunnar e le sewday zullfî tatarî

Rewan perwaney nar e, minîş wek çawî bîmar im  
Zemanîm wek şewî tar e, dila wek xunçe xun xwarî

Dill û can û rewan û ten weku îman û dînî min  
Fîdayî ruxsarî gullnarî, nîsarî zullfî terrarî

Dexîl ey çawî cadûger biferemû merduman yekser  
Dellên xewtûy bêdar î, dellên mexmûrî huşîyar î

Şu'a' û şe'se'ey mîhr î, eşî'e û mîş'elî bedr î  
Le sayey pîrr tewî rût e be qurban nûr î ya nar î

Bipirse Hacî to carê le zullf û perçemî xwarî  
Billê: Ger tarî yî boç mar î? Billê: Ger mar î boç tarî yî?

## Le 'eynî le'li kanî

Le 'eynî le'li kanî xettî sebzî bû be mîwanî  
Nenazê ba xidir îtir ke meşhûr e be heywanî

Heta kuhlî xubarî pêy nekate çawî xoy merdum  
Sewadî xwêndinewey nabê şikstey xettî reyhanî

Ke hat û kewte hellqey gêjî Miryem ew deme yekser  
Erestoş wek Filatûn tûn be tûn çû kewte heyranî

Eger em zullfe muşkîne, weger em le'le rengîne  
Dellêy sehray maçîn e, dellêy kanî bedexşanî

Bixwêne kafiye û şafê kemalî neş'ey camî  
Sedî wekî to hacîb serfî 'umrî kird le derbanî

Be cê ma Nalî wek nallî, be paş kewt kurdî wek gerdî  
Ke Hacî xarî da espî le meydanî suxendanî

# Pîtî k

## Ta billêy ferqî heye

Ta billêy ferqî heye mîhrî min û mahî felek  
Le sera ta be sureyya, le sema ta be semek

Her ke lay kirdewe 'uqdey serî zullî la da  
Le hemû lawe seday sellî 'ela geyîye melek

Giwê le wa'îz meke emşew tek û تنها were lam  
Rojî mehşer be me ger bîmxene dozex be derek

Kutkut û tîkebetîkem biken û bîmdene seg  
Cêgem e lem dere narrom be cinêw û be kutek

Xalîs e sîkkey îxlasî dillî muxlîsî min  
Bîxe nêw bote çî hacet be me bîdey le mehek

Ey mehî çarde seyrî mehî dû hefte bike  
Wek minî dabinê çawî min û to nagene yek

Lenqûşî xezelim çî n û xeta damaw in  
Kê dellê emtî'yey kurd e kellaş û kepenek?!

Bo temaşay belek û zendî spî û çawî bellek  
Nîştuwe lem dere 'aşîq weku hacîleklek

## Le gawan û şiwani kurdekan yek

Le gawan û şiwani kurdekan yek  
Bes e bo leşkirî sed kerre dû lek

Fîday cutyartan bê Hatemî Tey  
Be qurbanî sepantan alî Bermek

Mirîşkî êwe seyyadî şehên e  
Le kin 'enqa firrûce hacîleklek

Şiwani mêgelî kurdan le şerr da  
Weku qessab e, duşmin mêgelî şek

Le ber hîzebixoyî û natebayî  
Le jêrî hîzî hîzan bûyne doşek

Heta wek agirî bin ka n le gell yek  
Eger tofan bê leşkirtan be pûşek

Le giwêy ga nustûn boyêke rêwî  
Le ser êwe weha şêrgîr e wek seg

Selahî êwe êstake silah e  
Tema'î gewrey bêçek neken nek

Kirawe întîcabî wişke sufî  
Le dîwanî kerî bê nuqtêy şek

# Pîtî m

## Cîhan bûyte cezîre

Cîhan bûyte cezîrey behrî giryem  
Be bê buhtan eto Zîn û emin Mem

Le cînsî ademî wek to nezawe  
Perî rûyek le Adem ta be xatem

Emin şêx im, serim şax e, henasem  
Nesîm e, dîdekanî mêzerim tem

Dellên me'sûq e dête ser serînim  
Dezanim wa nîye wellahu e'lem

Lebî Zehhakî fermûy marî zullfim  
Cemî kelley keye, mûçey serî cem

Mellê kezzab e sofî, sax e wa'îz  
Le lay min wek yek in bê keyf û bê kem

Murîdî sadiq û şêxî keramet  
Herîsî qanî e û 'uşşaqî bêxem

Sewadî e'zemî Qunstentenîyye  
Gelê bînewî kirde sedrî e'zem

Be destûr û be qanûn û nîzamî  
Xuda way kird ke sûrî kird be matem

Kurranî dû hewê n dinya û 'uqba  
Mîsalî dakyan in ew le gell em

Be yek naçin Reqîb û Hacı Qadir  
Xudaya ew rezîl ke û em mukerrem

## Weha meşxûllî to ye

Weha meşxûllî to ye cîsm û canim  
Be rohkêşanî xom zehmet bizanim

Reqîb û seg çi lazim ta emin hem  
Be rojê dergewan, şew pasewan im

Mîsalî ronî zeyt û mêwî şane  
Gellî zahîr bû sûtanî nîhanim

Perêşanî dill û cem'î reqîb e  
Le sewday zullfî to sûd û ziyanim

Billên: Qadir; delçem: Naw Hebîb e  
Be zîkrî êwe wa fêr e zubanîm

Ewî şa'îr nebê kore wicaxî  
Le sayey şûrekan babî kurran im

Mellên: Bê kare bû Hacî le Roma  
Emin piyaw im le nêw şarî jinan im

## Wekû roj û şew e

Weku roj û şew e ferqî gudazî şem' û sûtanim  
Ke ew her şew desûtê, min hemû dem; gerçî însan im

Be texmîn wesfî firdews û cehennem boç deka wa'îz  
Le sayey wesill û hîcranit be xom dîtûme deyzanim

Le sîrrî hîkmetî çawit geyîştîm ba'îsî rûhe  
Tebessum mawe tê nagem le fehmî remzî heyranim

Kizey cergim dexîlit bim firaqîm kird ewa mirdim  
Desa dey bêre lam satê nemawe tabî hîcranim

Ebû zeydey deka rohim le gell maçî demit emma  
Detirsêm wek nîşanim da billê: Hîç e û peşîman im

Ke dîwê hatî fermût bê û nehatim mesllehet wa bû  
Ewêste çawekey min çî defermûy bende ferman im

Eger Bexda şika seddî nema darî le ser berdî  
Le Decley nagirin Hacî dîyar e coşî giryanim

## Be şestî zullf û rûy mahî

Be şestî zullf û rûy mahî weku mahî giriftar im  
Gehê dillgestey mar im, gehê gîyan xestey nar im

Segî dergat û mecnûn û nicûmî asman yekser  
Meger her xot bizanî çon gewah in min ke bêdar im

Be yadî nexlî ballat aw le çawma bê qisûr herdem  
Decoşê, xayetî dûrim, dezanî min wefadar im

Le behr û bêşe û sehra, neheng û zeyxem û rûba  
Weku seg helldeyên êsta le ah û nalley zarim

Emîş caran nîye qurban tufeylî bême ser xwanit  
Xetit mîhmanî ye emsall nemawe lezzetî parim

Be giryanî rîya wa'iz be serma hat û neyzanî  
Kewa min aşnam nagate qapîm mestî huşyar im

Êraqî bê ewan, meşreb muxalîf, wek seba heste  
Meqamî rastî Hacî Hîcaz e ger deçê yarim

## Dûsed gunahî heye

Dûsed gunahî heye xellq ba wicûdî kerîm  
Emî ke dawye deyda, çi razîqêke, kerîm!

Mepirse derdî xerîbî û lezzetî wetenim  
Ewî le destî degiryam emêste boy degirîm

Sewadî sêberî toyan heta nekirde mîdad  
Nenûsra wereqî emrî kun fe kane-yî qedîm

Le lay me'arîcî to telixraf û berq û şîhab  
Nezîrî rewî tenaf baze fikrî teb'î 'eqîm

Cudayî basî meke feslî qabeqewseynit  
Kemanî ebrûy to bû le bezmî xasî 'elîm

Xellatî 'îzzetî lewlake û tacî erselnke  
Bes e senay celal û kemalî xullqî 'ezîm

Xulase nêwî nibuwet le paş rîsaletî to  
Mîsalî margezîydey muleqqebe be selîm

Be ber şefa'etî xotî eger nexey Hacî  
Lîbasî ke'be le ber ka debê biçête cehîm

# Pîti n

---

## Em seganey

Em seganey ke le lay ême wezîr û wikela n  
Bêne lay to be Xuda naykeye gawan û şivan

Eme kermîz e dellên warîşî şer'î nebewî n  
Hemû 'ebdî senem in, basî meke gewrekeyan

Her edîbêk buwe sa Xuwa le demî nawe billê:  
Dewletî dawê be ker, nîmetî dawê be segan

Her kesêkî kes e, nakes nîye, herfêkî bes e  
Were ser basî xet û xallî hetîwî xoman

Ey fîday xakî derit tacî Key û mesindey cem  
Wey be qurbanî ser û fêsi keçit tacî keyan

Xom be Dara û Eskender û Xusrew nadem  
Ger bizanim le ber em dergeye debime segewan

'Aşiqanî to hemû tîrî nîgahêkî bes e  
Were derganekeman damînî tom bimke nîşan

Be umêdî eserî husnî reza deçine willat  
Şîrekanim ke serapa weku xom bê serûpan

Nalî û xakî Bebe, Hacî û Koye be mesel  
'Eynî hî Hafîz û Şîraz e Kelîm û Hemedan

## Xakî Cizîr û Botan

Xakî Cizîr û Botan, ye'nî willatî kurdan  
Sed heyf û sed mixabin deyken be Ermenistan

Wa rêgetan debesrê 'êlatî Caf û Billbas  
Ger mirdûn le germên memnû' e biçine kwêstan

Kamî kiç û hetîwî şîrîn bê raydekêşin  
Hawar debene ber kê peşme dexîl û aman

Mescîd debête dêre naqûsyan mu'ezzîn  
Metran debête qazî, muftî debête rehban

Hîç xîretêk nemawe sed car qesem be Qur'an  
Peyda bê Ermenistan namênê yek le kurdan

Sertan le qurr hellênin, ehwallman bibînin  
Çon îin le destî zullmî bêdînî dûr le îman

Wellahî summe bîlla, tellahî em bella ye  
Her hêndey pê dezanin îqlîmî kirde tofan

Tofanî aw nîye hîç derçê le kêwî Cûdî  
Behrî tifeng û top e, însan e behrî 'Umman

Em qîsseyey ke kirdim nagate çend sallî tir  
Em hallete debînin yek yek be çawî xotan

Hall êstêke weha ye meger Xuda be sûkî  
Têkryan bida we îlla dûr e le 'eqillî însan

Herçi weku beyanim bo kirdûn be tehqîq  
Peyda debin segane, kam qurr bikeyn be serman

Lem beyne ittîfaqê peyda biken be merdî  
Ferqî nebê şîwan û cutyar û mîr û gawan

Ger hîç nebê be oyin nabî be dewlletê bin  
Bêgane çak e duşmin nek duşminî le xotan

Romî weku benî mûn kes piştîyan pê nebestê  
Kewtûne dawî xoyan, sergeşte mawin û heyran

Kiwa walîyî Senenduc, begzadey Rewandur  
Kiwa hakimani Baban, mîrî Cizîr û Botan

Ew ayetey fe sîrû fî-l erzî Xuwa ke fermûy  
Îcray deken segane bî-n nefî şahî xoyan

Kiwa ew demey ke kurdan azad û serbexo bûn  
Sulltanî mullk û mîllet, sahîbî ceşş û 'îrfan

Coşêk biden weku heng, teqbîr biken be bê deng  
Esbabî şerr peyda ken top û tifeng û hawan

Parranewe û tewekkul lem 'esre pare naka  
Tîre du'ay cewşen peykan e hîrzî meydan

Boçî beşîrî ême ye'nî resûlî ekrem  
Hîç ed'îyey nezanî rojê ke deçuwe meydan

Wek Xêwe û Buxara, bellam narrwa be hîmmet  
Ref'î biken meşayix, def'î biken melatan

Her şêxê kewte şîwênî yek dû kesî reş û rût  
Xellkî be mûr dezanê, xoy hezretî Suleyman

Yektan neçûne gerdiş wa tê degen le dinya  
Her padşahî rom e û şahî ‘ecem le Taran

Qutbî zemane Xalîd aware bû weku min  
Bê qedir û qîmet û şan, bê xan û man û bê nan

Şîr û qellem şerîk in lem ‘esre da, dirêxa  
Şîrim qellemtiraş e û kalanî ye qellemdan!

Em me’sele meşhur e ger qurr dekey be serto  
Îksîr e xak û xollî dermallî gewremallan

Tenha ême weha nîn, dîbaçey Mem û Zîn  
Hallît deka çi lon e ehwallyan suxendan

Xotan dellên: Eger çî meşhûrî xas û ‘am e  
Her rêwîyek gerra bê azatir e le şêran

Sed qa’ime û qesîde kes naykîrrê be pûlê  
Rozname û cerîde û kewtote qîmet û şan

Binwarre se’î û xîret êsta le dewlletî rom  
Xoyan xezînedar in, xoyan tebîb û sulltan

Her diwênê ehlî Sûdan hestane pê weku şêr  
Êstêke musteqîll in mehsûdî kullî edyan

Bulxar u sîrb û yonan, hem ermen û qeretax  
Her pêncyan be te’dad nabin be qeddî baban

Her êke musteqîll in, kullêkî dewlletêk in  
Sahîbî ceşş û rayet, erkanî herb û meydan

Hem heqqyane ermen xîretkeşî yektir in  
Wek ême nîn le gell yek de’wa biken be şîran

Bo fennî herb û sen'et, bo zebt û rebtî millet  
Deynêrine Urûpa gewre û biçûkî xoyan

Hacî kesêke bêkes bo êwe qurr depêwê  
Gwêy lê degirin zerîf e, nagirin bella le xotan

## Le Roma kewte ber çawim

Le Roma kewte ber çawim kesêkî ha'im û heyran  
Be hey'et û têy geyîm kurd e be şêwey ehlî Kurdistan

Ke çûme xidmetî pirsîm: Birader xellkî kam cêga yî?  
Le kam la hatûyî? Giryâ, gutî: Baban! Gutim: Baban?

Dillim dawê, gutim: Bawke hemûman bêkes in lêre  
Çi qewmawê, gelê heyf e, megiryê herweku baran

Gutî bo xurbet û rûtî nîye efxan û hawarim  
Le daxî hakimî xome, le şan û şewketî turkan

Gelêkim bîstuwe pestî û billindîy dewlletan, emma  
Cihan neydîwe pestî wa mîsalî hallî Kurdistan

Le weqtî xoy hemû şa bûn, serapa bêxem û şa bûn  
Le cûd da Hatemî T'a'î, le şerr da Rostemî meydan

Le pêşa xakî melaney pilling û şêrî aza bû  
Emêsta mar û mêrû, gurg û rêwî lêy deken seyran

Le kiwê ma ne'retey teqle û cîlît û rimb û rimbazî!  
Le kiwê ma dengî zurrna û deholl û şayî û seyran!

Le harey şeş perr û nerrey siwar û berqî şeşxane.  
Le teqqey nall û şeqqey sim, le reqqey tobiz û qellxan

Dehate cunbuş û lertzîn le mahî bigre ta mahî  
Le sehra çende wehşî bûn le tirsan çûne ser kêwan

Le rîzî zebir û zengî wan kesêkî tir nebû hergîz  
Be şîr û hîşmetî kurd e ke mawe dewlletî Êran

Sera û eywanyan êsta ke lawey kunde bû û cuxde  
Eger meydan û dîwan e serapa bûyte cêy doman

Le paşî ew hemû giryan û nalle û zarîye pê m gut:  
Ezîzim xem mexo hênde, le sayey rehmetî Rehman

Emîrêk mawe paşa ye. Gutî: Kê ye? Gutim: Şêr e  
Gutî: Lêre? Gutim: Lêre, heta Taran û Hîndistan

Be xoy şêr e weku nawî, le şerr da duşmin endaze  
Temayan her be ew mawe cemîî xakî Kurdistan

Heçî cêgey umêdman e û ewî dill xoş deka emrro  
Kesî dî lew be der nabête xemxorî gelî kurdan

## Perçem û fêsi keçî

Perçem û fêsi keçî to ey ciwan  
Tacî keyane û 'elemî kawyan

Min le xemit rêgeyekim kewte ber  
Xwanî beheşt e û seferî heft xwan

Bêjenî çahî zeqenî to ye dill  
Rahî necatî felek û rêşman

Tîrî mujet bo dillî esfendîyar  
Tîrî gezî Rostemî Mazenderan

Fîrquetî to leşkirî êranî ye  
Sebrî minîş leşkirî tûranîyan

Besîyetî sa xwênî sîyawêş nîye  
Can û dilit birduwe hem dînman

Hacî ye firdewsî kurd, sa etoş  
Giwê weku Mehmûd mede qewlî bedan

## Felek be tîr û kemanî

Felek be tîr û kemanî le ême çûyte kemîn  
Şikargahî zemîn e, le çengî kê we deçîn!

Dexate gerdenî ême mîsalî dabestû,  
Gurîsekî bellekî subh û şam û natirsîn

Be huqqebazî û le'bî zemane naxelletêyin  
Emêste pê dekenîn û le axîra degirîn

Emîn mebe le sibeynî emet be ser dênê  
Hewadîsatî zemane kenayet e texmîn

Wicûdî ême ke rojî heyatî awa bû  
Be qîn bizane ke şew lê gerraw û derbeder in

Em erze kone hewar e, xelayiqîş koç e  
Tema'î sûrî nebê kes le jêrî çadirî şîn

Dû gez zemîn û sê gez caw û miste xollêk e  
Lîbasî pêxef û rayex heta degate serîn

Seba musellemî afaqe qasîdî xureba yî  
Enîsî yarî û hemrrazî 'aşîqî xemgîn

Sibeynê heste meweste xeber bigeyîne willat  
Dîyar e çende hezîn û xerîb û bêkeyf in

Ke çûye ser hedî Baban û êlekey Cafan  
Bigiryê herweku baranî mahî ferwerdîn

Le qurr binîşe billê: Qewm û qîle haware  
Esîr e Keyfî le Roma le hebsî zêrî zemîn

Le kurdî bigre heta turk û ‘areb û ecemî  
Le ax û daxî desûtên û şîn deken degîrîn

Le kiwêredêyê ke Keyfî tîya bê firdews e  
Cehennek e ke nema keyfî şarî Qustentîn

Hezîn û derhemî em şare zorî bêgane n  
Le hesretî eceba şarezûrî çen degîrîn!

Gelê henaseyî kêşa û çawî xoy gêrra  
Kesî nedî le ‘eşîret, le daxî çon nemîrîn!

Zubanî kurdî û turkî û farisî û ‘erebî  
Wehay dezanî weku beytî Xusrew û Şîrîn

Emeş delîl e le te’sîrî mersîyey ke gutim:  
Çiwar zubanî tê da ye qesîdeyî rengîn

Dirêx ve hesret ez an şehbaze sidrenişîn  
Bida merg fitad ve bi xak gişt defîn

Zu llewheê xet mewzûnê qit’ê menzûm  
Xecel şud Îbnu Hîlal ve rewan Îbnu Metîn

Be kê billêm ke be Keyfî billê be keyf û sirûr:  
Xemî nebê ke felek akîfatî çille guzîn

Cinûbuhum tetecafa ‘en medacî’ihim  
Yestexfîrûne leke bîlxiduwwî hetta hîn

‘Eleyye te’lû bî e’la ccûdî ‘îbretuna  
Meda zzemanî enûhu niyahe mundibîn

O gun ke asb kelimâ zemanê eyledî zîn  
Kif kifayetî keyfiye vîrdîler dizgîn

Bu gîce keyfî efendî gurindî ru'ya diye  
Cinande zimzeî xilman û hure oldî yeqîn

Kesildî matem nezminde zehrenk tarî  
Taxildî hisretî nestrinde 'uqdeî perwîn

Kebîrdî bu musîbet, 'ezîm waqî'edir  
Sexîr yazînet te'rîxî, xameî mişkîn

Le yek du lawe hetîwî le paş be cê mawe  
Yekêkî bikrî me'anî, duwanî tîflî hezîn

Emin ke mamî ewan im deyandeme udeba,  
Kiçanî zadey teb'î letîfî heclenişîn

Welê kurranî reza nîn be xakî rom û dellên:  
Le lay wîlayetewe çawenorî mamî tir î

Qellem şka û murekkeb rija û name nema  
Le daxî qafiye ta xoy geyande hah û enîn

Edîb û aqillî lem behre wek "tîrrî bin gom"  
Gelêkî wun buwe Hacî we çake lêy derçîn

# Pî tî r

---

## Em ahuwe

Em ahuwe mumkîn nîye nexçîrî be tedbîr  
Hellnaxelletê bawkesegî pîre le tezwîr

Çahî zeqenî mehleke ey dill be gurîsî  
Ew zullfe eger sîlsîle ye xot mexe nêw bîr

Ey badî seba min bibe sûdî nîye name  
Teşrîhî ze'îfî min û xem nayete tehrîr

Ceyşî hebeşî zullfî le gell xettî be şerr hat  
Sofî dillî bê çare le ber pê buwe hencîr

Bem muhrî Suleymanî zeman herweku Xurşîd  
Dunya bigre bê mededî xencer û şemşîr

Bê dîtin û bê wasîte çatir le min û to  
Hiç kes nîye neynasê eger şete eger jîr

Bê mînnet e ger xwanî welî nîmetî Hacî  
Em şexe çî ye, qunçkî pîwaz e, serî sîr  
Destgîrît le 'emel da ke neka

Destgîrît le 'emel da ke neka murşîdî pîr,  
Destî toy girtuwe, pêy bestûyî, manendî esîr

Rîşî wek şîr e beşîrit, ew e celladî ecel  
Qollî mallîwetewe, destî le to dawete şîr

Ew demî hatime ser şekwe le xizm û kesî xom  
Rostem û Yusifî gullpîrehenim kewtewe bîr

Mar û masîn debine ejderî sehra û neheng  
Dest û pay bêserûpay zallime deyken be wezîr

Çûme parêzî, ke mujgan û birom dî le kemîn  
Tîrî min bû be keman, piştî kemanim buwe tîr

Xefiye nayete lay ême le tarîkî şewa  
Rojî rûnake detirsê le 'ewam û le gizîr

Hacî wek dill to be girî ye be şiwênî mekewe  
Askêk e be bezîn û be hera nayete gîr!

# Pîti s

---

## Wişke sofi

Wişke sofi billê be şêxî teres  
Ba be serma neyê mîsalî heres!

Eceba şa'îrî nenasîwe  
Şêr û 'enqa dekate mûr û meges

Ker nebi! Kam piyawî pê xelleta,  
Bengirêdan û tabirrîn û nefes

Ferqî nakes le gell segan nakem,  
Ha be 'eksî bixwênewe na kes

Hez dekey tê bigeyî le bêdînî  
Bibe derwêşî şêxekan be hewes

Her zemanê ke giwêt zirîngawe,  
Pêt dellê barî xot bibeste ceres

Çend pûlê eger bihênî eto  
Qesrit xoştir debê le î her kes

Boçî Hacî nexwênî wek tûtî  
Em zubane hezarî xiste qefes

## Destî min damênî to

Destî min damênî to ey xamey muşkînnfes  
Ba binûsîn maceray hîcranî yarî bulhewes

Dengî murxî dill deyê herdem le dawî zullfî ew  
Wek le tarî ‘enkebûta zîrrey ballî meges

Ey Xuda çi bikem? Ecel lem lawe qesdî canî ye  
Dilberîş nardûyetî: Can mallim e neyda be kes!

Tûtî hat û îddî’ay şekker fişanî to bika  
Heqqî ew dû lêwe girtî hat û kewte nêw qefes

To dezanî xo hetîwît sebir bê Hacî nîye  
Boçî men’î lê dekey gewwadî bêdîn hey teres!

# Pî t

---

## Mematim heyat e

Mematim heyat e, heyatim memat  
Ke lêm tund debê ew demî iltîfat

Lebî nazenînî be xettî celî  
Le Êranewey girtuwe ta Hîrat

Umer Gunbetî lezzetî datepî  
Tektellûy şîka zînî espî heyat

Tema'im bo dunya û 'uqba bixom  
Emim çû le dest û ewim bo nehat

Le xurbet be şahî le bîr nakirê  
Zemanî ciwanî û yadî willat

Le Quşxanewe ta demî Îçqella  
Le Bayzaxewe ta mehelley Qellat

Hemû xizmî xom in dezanîm dellên:  
Le bêhurmetîman bû Hacî hellat!

## Mahî ser çawey heyatim

Mahî serçawey heyatim kewte bend û dawî şest  
Piştî destî xom le heywanî û le bê'arî negest

Kame Luqman kewte çengî pîrî, destî baneda  
Kame Rostem tûşî bû, ney xist û dest û pêy nebest

Hênde sûret zor buwe, me'na le beyna win buwe  
Êstekê bê sûret û me'na ye 'eybî bitperist

Xeyrî çawî nûstûy bêdarî to nemdîtuwe  
Bênezê kirdin besîr û merdumî huşyar û mest

Zullfî bo def'î hucûmî leşkirî sulltanî xet  
Kewte xak û serkeşî dana weku 'ehdî "eles!"t

Ba wicûdî newcewanî xettî sewzî derkewê  
'Ehd û peymanî nebû mû, bo ye piştî pê nebest

Dawe mûyekî be dunya û be ma fîha nedey  
Hacî ger ehbabekî canî be canî kewte dest!

## Be qisey bê ser û pa tallî meke

Be qisey bê ser û pa tallî meke lezzetî xot  
Bê mubalat mesûtêne çiray fikretî xot

Halle neqdîne ye, musteqbel û mazî peşm e,  
Bê emel serfî meke sîm û zerrî fursetî xot

Ey Suleymanî zeman axîrî deygêrîyewe  
Be hikayet weku xot selltenet û hîşmetî xot

Min be peyxam û be qasîd muteselî nabim  
Ta ku bangim nekeye baregehî hezretî xot

Were ey dill besî ye, bîde seganî derî yar  
Dillekey kutkutî min ya cigerî letletî xot

Zullfî seddef'e gutî: Xane xerab rûy mederê  
Heyf e berbadî meke şanî min û şewketî xot

Boçî yaranî weten dill deşkênî Hacî  
Zahîren naçîyewe to, basî meke xurbetî xot!

## Ceberûtî ke şika

Ceberûtî ke şika dill le huzûrî melekût  
Hate em 'alemî nasûte xerîbêkî nesût

Naheq e şekwe le bê'ehdî û bêperwayî  
Key wefayêkî eda kirduwe? Sed def'e zimût

Be gull û lale beharî ruxî razawetewe  
Xayetî kiwêrî were hêç nebê seyrî ke be lût

Weku derya ye nesîmî seherî sebzey gull  
Pêkewe mewc û hubabî deheja û debizût

Eş'es û Baqilî û Hatem û ger Hessanî  
Dewlletî to be fenay nefs e, sikûnit be sikût

Herçî lew lawe neyê min le wê naynasimewe  
Ewî nasîwte me'mûr e be emrî ceberût

Nanî xoy ta ku be tendûrî gerim pêwe neda  
Narrawa Hacî eger çawî derênin be bizûPîtî û

# Pîtî û

---

## Eger lédane meqsûdit

Eger lédane meqsûdit befermû  
Weger qetle meramit ha desa zû

Le rêy Xuwa meyke tehsîldarî ême  
Reqîbî kafir û bêdîn û bedxû

Şew û rojê debirjêm û deqirçêm  
Be sûtin îktîfa nakem weku mû

Gelawêj e gelawêjî du çawit  
Direwşawe, ser û rîşim sipî bû

Ke xoyan xiste behrî eşkî xwênîn  
Dill û can bo tewafî xallî hîndû

Be qewlî tacirî deryayî exbar  
Dillî dêwane tê çû, rohî derçû

Eger dîqqet biken Hacî dezanin  
Le ber çî şêxekan wa bûne kendû!

## Umêdî weslî tom zanî

Umêdî weslî tom zanî nîşaney bînîşanî bû  
Ewey êmey firîb da îltîfatî ser zubanî bû

Le ser Tûrî ruxt Mûsa ke Fîre'wnî xetî la da  
Le sîrrî zarî toy pirsî cewabî len teranî bû

Eger Mûsa û Dara bî le dinya behrewer nabî  
Dezanî mensebî herdû şîwanî û aşewanî bû

Le sayey lêw û dinidanî le ber çawim nema şanî  
Eger le'lı yemanî bû, weger ellmasî kanî bû

Meger bîstûyetî xettit le nêw çahî zenexdanit  
Esîrî Yûsif e boye nizûlî karwanî bû

Ewî to hetbû û min nembû qerar û sebr û 'îzzet bû  
Ewî min hambû to netbû wefa û mîhrebanî bû

Zemanî hall û sermayey bed û nîkit nebû kellkî  
Le musteqbel billê Hacî le mazî da zemanî bû

## Bûkî dinya

Bûkî dinya wek dellên wa bêheya û bêferr nebû  
Hênde damenhellkîra û hîz û mallangerr nebû

Rêy nîşanî ême da ew roje Adem derkîra  
Boyekî em ‘aleme bê şorriş û bê şerr nebû

Sofi bem renga ke wa goştî birakanî dexwa  
Hîkmet e rîşî weku caran dirêj û pîrr nebû

Nîsbetî ême û Urûpa qetrey derya nîye,  
Boç ulul’ezmêk be ‘ezmî be’setî pêy terr nebû

Kê gerrî pê kirdibûy tûşî bellay xotim bikey  
Ew deme basî ‘ezab û dozex û kewser nebû

Ey mehî dû hefte ta şems û qemer toyan nedî  
Danegîrsan ew mîsalî agir, emyan gîrr nebû

Bem hemû tecrîde wa Hacî dillî xoşî nedî  
Ta le etwar û qîsey em dewre kiwêr û kerr nebû

# Cûtserwakan

## Udeba çak e

Udeba çak e lêm nebin derhem  
Lem qise û lem hîkayetey deykem

Îdî ayî her senayî êk naken  
Ta ku neyxwênin, îmtîhanî neken

Pêy dellên hîlebaz û kezzab e  
Şêx Nebî xarîc e le em babe

Xaneqa û şêx û tekyekan yekser  
Pêm billên nef'iyân çî ye axir!

Xeyrî te'lîmî tenbellîkirdin  
Cem'î emlak û xeznekokirdin

Def'eyek îmtîhanyan naken  
Tê bigen zehr e ya ne tiryak in

Le mehekkî biden eger weku zerr  
Tê degen rêgirin we ya rehber

Dexîlî şêx û mêx mebin ebeda  
Hîç kesê rizqî hîç kesê nada

Ey xerîkî rimûz û naz û nîyaz  
Ewrupa fennî geywete f'caz

Qulleyî Îfilî le eflak e  
'Eksî ew gerdişî le jêr xak e

Kureyî em zemîneyan pêwa  
Xatirî to bê çûne cewîy sema

Qiseyê emrro deygirin le zuban  
Sallê tir bot deken be bê nuqsan

Sedûpenca luxet zîyad deken  
Sallî bo nawî sen'et û bo fen

Çînî atesperist in êstakeş  
Gebrî bédîn û hîndûwî rûreş

Bo çî fermûyetî nebîyî emîn:  
“Îtlubu ‘ilmekum welew fi ssîn”

Nêr û mê lem hedîse ferqî nîye  
Ger mela nehîyî fermû dînî nîye

To were fennê fêr be çît e le we  
Gawir e, hîndû we, we yaxo cû we

Lazim e xul bixoy weku berdaş  
Hemû qernêk degorrê emrî me’aş

Tenbellî karî hîz û bêxêr e  
Destî mandî le ser zigî têr e

Ehlî cennet ne şîwan û gawan e  
Sahîbî fenn û ‘ilm û ‘îrfan e

Faîdeyî ger bidaye zîkr û du’a  
Debuwe Qarûn geday ser rêga

Herçî bêbehre ye le kesbî kemal  
Debite derwêş û margir û hemmall

Le hedîsa heye hebîbî Xuda  
Gutî: elkasîbu hebîbu lla

Mushefî Xuwa ye ‘alimî bîrsî  
Be du nanî dedat û natîrsî

Sofi wek tîşne bû le zîkrî hetaw  
Sed niwêjî deda be kasek aw

Şîî wek tîşne bû le sînezeden  
Be dû qetre deda Huseyn û Hesen

Be qisey muxbîr û muerrîxî kon  
Mîlletî Çîn e çarsed milyon

Ser be ser dewletî hemû Japon  
Zor be zehmet degate çil milyon

Ehlî Japon be fenn û sin’etî çak  
Seyrî çon Çînî girt û kirdiye xak

Îttîhadî be îttîfaqî enam  
Super e bo hewadîsî eyyam

Kurdî ême û agir û newt in  
Pêkewe pûş û agir û newt in

Bê eger destî yektîrî bigrin  
Wek Sikender cîhan hemû degirin

Xwardin û setrî ‘ewret û sukna  
Ba’îsî jîn e bo geda û paşa

Halletî wa ye çî le ser xak e  
Xeyrî Îsa dellên le eflak e

Ew hemû medhî badew û dulber  
Nûsrawe le sed hezar defter

Weku xemsey nîzamîy genc e  
Ke le lay xellqî kîmya û genc e

Ya weku beytî Şîrin û Ferhad  
Şîrî Hacî le ber kiraye be yad

Êste mîllet debûne sahebî cah  
Yane hemtay ewlîya' u llah

Kê dellê kurdekan be îdrak in  
Bes e em neqs e giwê le min naken

Le qîsey saxî min xeled degirin  
Wahîmey şêxekan le dill degirin

Ewî muhtacî nan û pîwaz e  
Ba hetîwbaz e yane mêbaz e

Heyf e bo merdî sahibî temyîz  
Hênde basî mekanî pîsî û mîz

Îşiqbazî û heway derwêşî  
Mîlletî xiste feqr û bêîşî

Ew kesey dewllemendekî çak e  
Bendey romî yanî napak e

Hemû mirdûy mîyan û simtî xo n  
Beytî meddahyan be can dekirrin

Beytî min çunke kellikeyan degirê  
Le xerîbî û bêkesî demirê

Ta le jêr barî romîyan nemirin  
Zehmet e qedrê beytî min bigrin

Yane wek ehlî mexrîb êstakî  
Çî ye nawit? Dellê: Xirîstakî

Bawkim Ehmed bû nawî, fikrim dê  
Xellqî ladê bû, daykî min Fatê

Hacî sa besî ye sedhezâr def'e  
Pê m gutî: Em qisane bênef' e

Rojî ewwel le bende û azad  
Xidmetî xellq e qîsmetî ekrad

Lêy gerrê qewmî to hemû mar in  
Diz û hîz û pîyawkuj û har in

Mirî nawdarî wirçî naw dar e  
Rastîyan xwar e, xwarî xunxwar e

Bawke her çonê to dellêy wa ye  
Zen deken em qisane xorra ye

Qurşî kam cê bikem be ser xo da  
Eme lêm bûyte 'illetî sewda

Be qsey çake destyan degirim  
Erkî nakem be lome ta demirim

## Ya ilahî

Ya ilahî be ayetî munzel  
Be çîwar yarî Ehmedî mursel

Bê newayanî mullkî Kurdistan  
Her le gawanî ta degate şîwan

Le xewî cehl û metirsî û xeflet  
Be xeber bân be nexmey rehmet

Pakî derçin le karî nabemehel  
Romî rafirrênin bo derî esfel

Hacî ye şîrekanî wek Kawe  
Rojê debîyên direfîşî helldawe

## Ew roje

Ew roje be emrî heyyî mennan  
Em 'aleme pakî bû be tofan

Deyyarî nema le cînsî zî rûh  
Xeyrî eme hate keştîy Nûh

Ew roje geyîşte weqtî me'hûd  
Westawe le ser çîyayekey Cûd

Her sê kurrî kirdiyane mesken  
Ew cê û mekane mîslî gullşen

Êstake Cizîre bê muhaba  
Me'mûrey ewwel e le dunya

Ewlay sehîhan be burhan  
Kurd in le mekanî ceddî xoyan

Sukkanî biladî rub'î meskûn  
Bilcumle le mane munşe'ib bûn

Bêtefirete bûn mutî û hem deng  
Hem meşreb û hem lîbas û hem reng

Ayîn û mezahîb û resail  
Wa kirdiye firqe û qebail

Wek xellqî neçûne mullkî edna  
Cêy bawkî xoyan kirde me'wa

Arê be hedîs û nessî Quran  
Hubbî weten e delîlî îman

Hadîs nîye, esl e giftûgoyan  
Mewrûs e le dewrî ceddî xoyan

Êstake ke wa cema'etî wan  
Esl in be neseb kerîm û şuc'an

Munqadî 'ecem, mutî'î rom in  
Mehkûmî xerat û hîz û dom in

Teqşîrî ewan nîye emane  
Hergîz be te'ecubî mezane

Resmêkî qedîm e dewrî gerdûn  
Xesmî nuceba ye, hemdemî dûn

Hacî emînîş mîsalî kurdan  
Kewtûme kemendî nefîs û şeytan

Lem hebs û kemende fikrî derçûn  
Mumkîn nîye, min yek im ewan dû n

Mewqûf e be rostemî 'îneyet  
Muhtac e be hîmmet û hîdayet

Derçem le esîrî mîslî bêjen  
Rahî bû be quwetî tehemten

Ey bê bedel û şerîk û تنها  
Ma e'zeme şe'nuke te'ala

Te'yîn bike rostemî dîrayet  
Tewsen bide xusrewî 'îneyet

Ta kurd û emîn le destî dûnan  
Derçîn, her etoy rehîm û rehman

## Ta rêk nekewin

Ta rêk nekewin qebîlî ekrad  
Her wa debine xerabeabad

Enwa'î mîlel le gewre ta çûk  
Xemllîwe memalîkî weku bûk

Yek berg in û yek zuban û yek reng  
Bê xeybet û 'eyb û 'ar û bê deng

Dinya be tirran dexon û deyden  
Her çonê meramyan e deyken

Her kurd in eger çî pakî merd in  
Pamalî zemanê, mîslî gerd in

Her manewe bênewa û mezlûm,  
Wek bûmî xerabezar, meş'ûm

Ger ba'îsî em depirsî kam e  
Şertêk e ke bo hemû temam e

Ew şerte be kullî ittîfaq e,  
Ger Mer'eş û Wan e ger Îraq e

Qesrêk e yesaxî ew, nîfaq e  
Ger wa nebê babî her be taq e

Sed şêx û mela û emîr û xanî  
Bo lezzetî 'eyş û zîndeganî

Lew lawe ewan be hîlesazî  
Lem lawe eman be teqllebazî

Qurryan be hemû willatewe da  
Ta mull û re'iyye pakî fewta

Yekyan emî to dekey neyan kird  
Xemyan nebû kurd eger hemû mird

## Tacî bismî llahî rrehmnî rrehîm

Tacî bismî llahî rrehmnî rrehîm  
Name ser bo def'î şeytanî recîm

Macerayêkim heye bê bêş û kem  
Hiç diroy tê da nîye ba bot bikem

Banîyî no taqî qubbey bêstûn  
Ke'beyêkî bo me kirde rênimûn

Qasîdî peyxamî fermûy: Men bena  
Mescîden yubna lehu kema

Baz fermûy ser be ser rûy zemîn  
Mescîd e bo zîkrî rebbî l'alemîn

Ye'nî her mallê kira bê bo Xuda,  
Ke'bey 'elya ye bo zîkir û du'a

Şiklî tekye û xaneqahî şêxekan  
Waqî'en rengîn e emma bo rîyan

Lem hemû şêx û murîdaney rîya  
Ferdekî naçête mizgewtî Xuda

Mescîd û mîhrab û mînber bêkes e  
Her mepirse hallî çon e medrese

Şeyxena ger em qiset nayête giwê  
Seyrî wa çolle kerî tê da bigê

Nakirê bem hay û hûye def'î rûs  
Herwekû şêxî Buxara û Endelûs

Mîslî êwe pallyan da be du'a  
Axîrî kafîr be rîşyan da rîya

Piştîyan da hîmmet û şeyxûxetî  
Ta feransîz pakî kirde mîlletî

Merqedî eqtab û qubbey ehlî raz  
Bote cêgey gagel û mollgey beraz

Hînd û Daxistan û Qazan û Qirim  
Xêwe û Hînd û Buxara û Xiwarrezim

Yek be yek wek êwe bûn û zêdetir  
Ser be ser bo barî kafîr bûne ker

Mu'cîze û keşf û keramat û du'a  
Bo çî neybû fexrî 'alem mistefa

Cîsmî nûrîn û didanî gewherîn  
Ew şîka, emyan buwe cêgay birîn

Sebhe û mîswak û xerqe û teylesan  
Bûne pabendî cihadî xazîyan

Em hemû şehbaze bûne kundebû  
Xellwe kêşan û çîle sûdî çî bû

Seyrî nakey taîfey ew şêxekan  
Wek sehabe û 'adetî pêşînyan

Rût û pêxawîs be zergêk û metall  
Bawkî bo dû pûl derdeynê le çall

Qesrî dîn, binc û binaxey mehkemî  
Şîr e û tîr e dîrek û taq û xemî

Musbhet e fermûy hebîbî kîbrîya  
Min nebîyî şîr im le meydanî wexa

Gullşenî pîrrmîwey baxî me'ad,  
Wa le jêrî sayey tîxî cîhad

Kê gutî: Mîswak e tîrim ya 'esa  
Nêzeme gurzî giranim munteşa

Ya kemendim ruşte ye, tîxim teber  
Post û keşkoll û defe û tac û kemer

Kam hedîs û ayetî mu'cîz numa,  
Hatuwe bo rexbetî reqş û sema

Em îşarate be cêgaye û be rê  
Nek wekû çawbest e terrkî bin berrê

Darî dinya her kesêkî têy geyî  
Mîwey xamî heye û mîwey geyî

Pendî min xamî dezanin xamekan  
Şîrin û puxtey dezanin puxtekan

Takî dunya maye puxtey her heye  
Lem ker û xamey ke hen bakim nîye

Ba billên: Em şête qehpe mirduwe  
Çend werrîwe, çend wirrêney kirduwe!

Heq te'ala waqîfî ehwallim e  
Xalîsen lî llahîye terqîmî eme

Beytekan ‘eybî meken xwar û keç in  
Meqsed im lem bend û bawe derbiçin

Werinê em dunyaye nefsî çî ye!  
Ger le ber êwe nebê bakim çî ye!

Min le tofana berrî xom derdekem  
Wa mezane damenî xom terr dekem

Êste herçîm pê billên ‘eybî nîye  
Çunke însan ‘ilmî xeybî pê nîye

Axîrî çî wehşî ye mallî debê  
Cahîlîş ew roje dê hallî debê

Em qise ba lêre bê mandî bûm  
Bot bikem basêkî boyan kirdûm

Pêy gutim: Ehbabekî sahêb heşem  
Ser guzeştêkim heye ba bot bikem

Bazî xew îmşew le ber bêhemdemî  
Bû be nesrî asmanî hewtemî

Zaxekey şew bawêşênî şaperrî  
Şem’ekeyî kujandewe weqtê firrî

Beyzekî cê ma le gell derkewtinî  
Asman zerd û sipî bû damenî

Mahî bêmîhrim le derga hate jûr  
Matem û şîn û xemî kirdim be sûr!

Kurt û kirmancî ke girtim be reza  
Xistim û baqî weku beytî Reza

Çunke zanîm îş ke kewte giftûgo  
Bêserûpê ye weku çewgan û go

Axîrî nayê weku rûbar û çom  
Ya şerre ciwênî le nîw xerrat û dom

Çî pîyaw bê tê dega romî çî ye  
Basî rimbazî û siwarî bo nîye

Îttîfaqî dulberêkî bêkeder  
Hacî enwa'î lîbasî kirde ber

Bê cîyaz û mareyî deyda be şû  
Lem hemû kurdane daxwazî nebû

'Aqîbet deyxwazin emma ew demî  
Pîr buwe, nazê kel û kome demî

Ew zemanî bûne ardî nêw dirik  
Pareyek naka dû sed car bête rik

## Şêx Bizeynî

Şêx Bizeynî qîsey weku Caf e  
Xo keramet nîye emîş laf e

Ew weku ême nîn be îdrak in  
Sahîbî nusxey gelê çak in

Weku Behram û Xusrew û Şîrîn  
Leyl û Mecnûn û çendî wa rengîn

Hemûyan remz û kanîy ‘îrfan in  
Fêrî bin çunke xizmî xoman in

»Memozîn« û »Dîwanî« Şêxî Cizîr  
Gelê çak in be sehlî bênine gîr

Em duwane emêste tercemeyan  
Zor e hetta le nêwim ferrengistan

Way bixwênin le wechî muhtacî  
Wa bizanin be xoyetî Hacî

Hem rewacî biden le her lawe  
Tê negen mirdûm, billên: Mawe

Qet tesewwir meken terefdarî  
Xeyrî xîretkeşî û xemxwarî

Kim kesêk zemaney nakes  
Daybirrîwim le qewm û qîle û kes

Her min im êsta warisî Îsa  
Bê jin û mall û bê kurr û me'wa

## Xo dezanin sulaley ekrad

Xo dezanin sulaley ekrad  
Lêre we bigre ta degate Qubad

Hemû ‘alîm, hemû şêx û mîr in  
Zîrek û jîr û ehlî tedbîr in

Wesetî panî pazde roj rê ye  
Pirr le reşmall û xanew û dê ye

Be dirêjî le qaf ke raburdin  
Ta be Şîraz û Esfehnan kurd in

Şehsewar in, pîyadeyan aza n  
Berdî nîşan û kullkî meydan

Dan û bexşînan le la baw e  
Xûnî meydanyan le kin aw e

Be şeca’et hemû weku Rostem  
Be sexawet hemû weku Hatem

Le wefa Simweîl û Îsma’îl  
‘Ehd û peymanyan çiyay Qendîl

Gurdî Şaname pakyan kurd e  
Kafi em safe kafi ew wirde

Le şerra zor def’e qewmawe  
Romîyanyan çi lon cewab dawê

Hacî demirê le dax û haware  
Kurdî bêçare debine aware

## Hakim û mîrekanî Kurdistan

Hakim û mîrekanî Kurdistan  
Her le Botanewe heta Baban

Yek be yek hafîzî şerî et bûn  
Seyyidî qewm û şêxî mîllet bûn

Seyyid û şêxekan le tirsî ewan  
Munzewî bûn û zakîrî rehman

Her ke fewtan rîyay ewan derkewt  
Seyrî çon bûne pûş û agir û newt

Yekê lem lawe rû dekate ‘ecem  
Dû le ew lawe debine dujminî hem

Dû hezar fesad kira lem la  
Bûne qatîl ewanî tir lew la

Yek be yek bûne naîbî Hemewend  
Sahîbî Martîn û marî gezend

Mîlletîş hênd ker in weku caran  
Destyan maç deken dellên qurban

Ger le sehra mela nemirdaye  
Gurgeşîn ba kerî bixwardaye

Şêrî dirrunde wek le bêşe nema  
Gurg û mam rêwî dêne reqs û sema

Min le xemxwarî em qisane dekem  
Werine peşme le lam hemû 'alem

Em qisey êste 'eybî lê degirin  
Ew demeş dê ke êwe boy demirin

Em be ew, ew be em dellê kake  
Seyrî qanûnî Hacî çend çak e!

Her çi lonê îşaretî fermû,  
Wek keramet hemûy weha derçû

## Xusrew û Keyqubad

Xusrew û Keyqubad Eskender  
Weku Kîsra û Kawis û Qeyser

Hemû têk çûn û pakî fewtawe  
Ne sîlah û ne sikkeyan mawe

Waqî'en wa ye wek beyanim kird  
Her kesê za be na'îlacî mird

Merg û jîn mîslî sêber û taw e  
Ewî baqî bimênê her naw e

Çunke herçî le darî dunya ye  
Dêt û derrwa, hemûy weku ba ye

Sed şehenşah û padişah mirdin  
Seyrî ke kurdî ême her kurd in

Mîllet e baqî, ma beqa fanî  
Her le cafi heta be goranî

Hesretim her em e le dinya da  
Hacî demirê be dewrîyan naga

Ger be dewranyan bigeyîyaye  
Hemû hallî debûn çî derya ye

Çi be mensûr û gewherî kurdî  
Çi be nezm û kîtabetî wîrdî

Sê'dî eyyamî xoy nebû nanî  
Weku min bû gerrok û bê xanî

Êste xallqî le hesretî demirin  
Beytekanî le zêrr û zîw degirin

Axîrî rojekîş deyê we'dî  
Xefetim bo bixon weku Sê'dî

Qazîy nesr û muftîy nazîm  
Tê degen ta muderrîs û 'alîm

Bo tesîhey zubanî kurdane  
Şîrekanim delîl û burhan e

Yê'nî ta mawe şa'irî xerra  
'Alîm û 'amî daxî bo naxwa

Lakîn ew sa'etey be rehmet çû  
Qurr depêwin dellên: Çi hîkmet bû!

Peşme Hacî were weku caran  
Bêrewe ser hîkaterî kurdan

## Şehsewarî belaxetî kurdan

Şehsewarî belaxetî kurdan  
Yekke tazî fesahetî Baban

Mistefa ye texellusî kurdî  
Xezelî kirde berbutî kurdî

Nawî sahêbqiranî xasî ew e  
Çunke lem 'erse espî ew bedew e

Ew ke noşî şerabekî tallî  
Nalî lew 'erse da buwe talî

Nalî ustadekî gelê ça bû  
Xidirî abî heyatî me'na bû

Yekê tir bû Muhemmedî Fîkrî,  
Mûy deengawt be tîrekî fikrî

Yekê Rencûrî ehlî Kerkûk e  
Fîkrî bîkrî hemû weku bûk e

Yekî tiryar Emîn Begî Dizeyî  
Diz nîye şa'îrêk e cerbezeyî

Keyfî hacet nîye bikem basî  
Em kitêbey bixûnî deynasî

Salîm û Meşwî, Şêx Reza û Xeste  
Şa'îr in her çuwarî berceste

Wek Wefayî kem e le şu' rayî  
Xetî wek beytî çak û espayî

Le kun û qujbinî kelawey dehr  
Çendî tir hen mîsalî gencî guher

Sebkî camî n û xîretî Selman  
Beytîyan win buwe weku xoyan

Melkeqorr û Hîmarî û Kîşeşkel  
Qîs mîn esmaîhîm we la tes'el

Şî'rîyan ciwan e bes nîye kurd in  
Gerçî bednaw in û gelê wird in

Be fîdayan dekem sed Îbnu Yemîn  
Çunke derbestî xîretî kurdî n

Le Cizîre yekêk e Şêx Ehmed  
Sahîbî naw û murşîdî erşed

Ewî Camî gutûyetî eme ye  
Lew qise û medhe meqsedî eme ye

Pîr mirdî bidîde em zi Cizîr  
Nîk mirdî bidîde em zi Herîr

Ehmedî Xanî sahîbî »Memozîn«  
Şahbazî fezay 'illîyîn

Xelefî ew debin le Godîngan  
Le Cizîr pêy dellên Feqê Teyran

Şa'îrî êre gerçî zor mawin  
Em dû sêyen ke wa le pêş çaw in

Çend ewendey ke 'erzî êwem kird  
Şu'eraman heye be dest û bird

Şa'îrî kon û tazûy kurdan  
Ke le te'dadî 'acîz e însan

Ewî xom dîwme yane xo eserî  
Eme ye bot dellêm be muxteserî

Me'denî 'îlm û 'alîmî 'amîl  
Qutbî dewran û murşîdî kamîl

Her le ewwell cenabî mewlana  
Neqîşbendî rewaqî îlëlla

Xewsî Sanî û Hatemî mezheb  
'Ebdurrehmanî xalisî meşreb

Weku Bêtûşî şa'îrî 'erebî  
Ta qîyamet ne kes buwe û ne debî

Şa'îrî Caf û nezmî etrafi  
Mewlewî û Xane kafi ye û şafi

Ewî serxêllî 'êlî ewzan e  
Le 'eşayir Mela Welledxan e

Xo Mela Mistefay Bêşaran  
Bê nezîr e le nezmî Kurdistan

Melkeman melkemûtî me'na ye  
Ye'nî her çonê hez bika wa ye

Wek Mela Xidirî Rûdibarî nîye  
Şî'îrî abî heyat e tarîy nîye

Hikmet û nezmî Mîrza Ye'qûb  
Wek Filatûn e lefzekan wek kûb

Ye'nî fikrî le asman be der e  
Ba'îsî 'eyş e, dafî'î keder e

Hesenî bawkî Feqê Omer  
Kurrî Omer, Muhemmedî serwer

Mencellî nezmî gewre û giçke'n  
Bo xeyallatî 'eynî sê kuçken

Şa'îrî Zengene nîye heddî  
Weku şuc'anî nakirê 'eddî

Çunke mecmû'î teb'î mewzûn e  
Sîneyan mîslî ayine rûn e

Întîxab nakirê le ber çakî  
Wek le şerr da siwar û çalakî

Dû wehîd in Muhemmed û Ehmed  
Yekê komasî ye yekê derbend

Hemewendîş ke xizmî xoman in  
Şa'îrî zor e pakî deyzanin

Çunke tîjîy zubanyan yekser  
Kewte nûkî rim û demî xencer

Bê kitêb in, eme le wan dûr e  
Merdî aza le naqîsan dûr e

Deştî Kerkûk û kêwî Hewraman  
Şa'îrî zor e bê hed û payan

Sade her nawyan bikem îmla  
Em kitêbe biçûk e beş naka

Her le Şîrazewe heta Baban  
Pakî yek nezm e pêy dellên Goran

Her le Mûsill heta hedî Baban  
Beytîyan kirduwe weku cafan

Besî ye bê'arî ey gelî xizman  
Lem hemû beytî mîlletî xoman

Eger ême û sine û suleymanî n  
Nawî yekyan be çakî nazanîn

Wek Muhammed Henîfe beytî metîn  
Nîye îlla hesarî Qustentîn

Beytî Dimdim ke qedrî nazanin  
Pakî sîhrî hellallî kurdan in

Weku Şaname ger binûsraye  
Lêt mu'eyyen debû çi westa ye

Espî reş beytî ta billêy çak e  
Nezmî yegcar siwar û çalak e

Espî şeşpêyî qehremanî 'ecem  
Mehzî kîzb e be îttîfaqî umem

Çunke nûsrawe xellkî deyxûnin  
Lem hemû beytî ême da kor in

Were emca le hesretan memire  
Çiwar pelî espî sunnîyan megire

Weku beytî Hetem le de'wa da  
Nîye, Fîrdewsî sed kilik bada

Em fesîhane pakî bènaw in  
Ba'îsî pêt billêm nenûsraw in

Dû 'Elîn şa'îr in weku Hessian  
Berdeşan û Herîr e meskenyan

Yekê hemnamî xom be xom dîbûm  
Şêx Wesanî bû merdekî me'lûm

Weku min bû be zahîrî cahîl  
Batînen şa'îrêkî zor kamîl

Ehmedî kor le şarî Sabllax e  
Beytekî dax e, beytekî bax e

Eme mecmû'î şa'îrî xerran  
Herweku mesnewî n le nêw kurdan

Hemûyan bênezîr û yek wezn in  
Qabilî bezm û layîqî rezm in

Xeyrî Dimdim le man be nezme cuda  
Bê seda teplî nezmî deng nada

Be rewanî mîsalî abî rewan  
Îrtîcalî n hemû be bê daman

Kullî beytekî dûhezâr ferd in  
Mangekî pê dewê le ber kirdin

Eme her kurd e layîqî tehsîn  
Bê kitêb û mu'ellîm û nûsîn

Kame mindall û şetî lê bigrî  
Her ke bîstî be carê dête berî

Êste me'lûmî bû hemû millet  
Ey melay ders û muftîy ummet

Ême bêxîret in û bê'ar in  
Ewî ney xwênduwe leme arîn

Qeydu tezbîb û şerh û haşiyekan  
Bûne seddî me'arîfî kurdan

Hasllî ême wek dekem texmîn  
Kirmî awrîşm in û mêşhengiwîn

Nîye aram û rahetî û xewtin  
Şew û rojê heta dirustî deken

Ke çî romî ke ême deynasîn  
Wa dezanê ke ême nesnas in

Yane êranîyek ke me'lûm e  
Daykî mut' e, bawkî mewhûm e

Eme deykate kase deynoşî,  
Ew ke way lê dekat û deypoşî

## Selamu llaî minnî kulle yewmîn

Selamu llaî minnî kulle yewmîn  
Le eshabanî saheb xîret û dîn

Le bê 'arî hemûyan kewte yadim  
Rumûzî ittîfaqî û êttîhadim

Le ber dûrî le eqran û le emsal  
Le kurdanim depirsî zerbu l emsal

Le bo em yek-dû eş'arî reş û rût  
Heta peyda bû rohim geyîye ser lût

Defermûy em 'ezabe bo çi dekêşî  
Çi melzûm e eger çawit neyêşî

Qurrî kiwê kem be ser xoma le xurbet  
Xewim nayê le daxî mollk û mîllet

Eger wek min xeberdar bin le dewllet  
Le heyfan xo dexinkênin be bê pet

Çiwar milyon e Kurdistan nifûsî  
Be qîssey ehlî texmînî ke nûsî

Hemûyan şerî bêşe n Hatemî cûd  
Le şerr da kêwî Cûdî û behrî memdûd

Welêkîn faîdey çî herc û merc in  
Le de'wa da le gell yektir be merc in

Le giwêy ga nûstû n herçend e şêr in  
Weku kerwêşkî çaw rama û kiwêr in

Ewî 'ela ye serdestey şikar e  
Ewî edna ye bestey zullfî yar e

Ewî aza ye Şehname dexwênê  
Ewî miskên e genim û co deçênê

Emane bêşî'ûr û gêjûwêj in  
Mutî'î lotî xwêrrî û herzebêj in

Kurrêkî wa nebû hestête ser pê  
Bizanê xellqî çon kewtûne ser rê

Bika seyri cerîde û hallî mîllet  
Kitêbî taze û t'êrixî dewllet

Bizanê ta çi qewmawe le etraf  
Serapa agir e etraf û eknaf

Eger karêk neken lem beyne da zû  
Memalîk katekî zanît le dest çû

Gemî sehra û derya dête cewlan  
Be xeyrî pêkurrey fewcî siwaran

Be tîrr xanî be ser naçê, le me û paş  
Le her la we detan harrin weku aş

Le jêr pê da deçin heyf û mixabin  
Geda bin êwe, duşmintan beşa bin

Be xeyrî romê û îngilîz u rûsî  
Bê hedd in dewlletan nawyan binûsî

Le cêy xoyan hellistawin be xîret  
Le dinya nawî xoyan nawe dewllet

Serapa sahebî sikke û supah in  
Weku cem sahebî text û kulah in

Le tedbîrî umûrî mullkî xoyan  
Şerîk in pînedoz û şah û gawan

Le her weqtê yekêkî bête hawar  
Le cutyar û şivan û ehli bazarr

Le coşîn û le nêşa mêşî heng in  
Be min çî kafir in yane ferreng in

Weku bîstûme bo def'î mesaîb  
Eme tedbîrî kurt û fikrî saîb

Le deşt û dê û wîlayet bibine ehbab  
Weku şexsêkî wahîd bin le her bab

Le Botan ta Beban û Serhedî rey  
Le ew latir weha noş bête ser dey

Bibîne yek le te'lîm û le nûsîn  
Cil û berg û zuban û resm û ayîn

## Şa'îr û şêx û xiwace derbeder in

Şa'îr û şêx û xiwace derbeder in  
Le qisey bênetîce da demirin

Basî zullfî dirêj û çawî bexew  
Nebirrawe buwe tîrî Xusrew

Qeyd û tezbîb û haşîye û f'rab  
Hemû ba birdî bûne mewcî serab

Sefeser ender weten çi kellik degîrê  
Seyrî nakey şemendefêr defîrê

Be qisey sade bîrsî têt nabê  
'Emel e 'îzzî dîn û dunya bê

Asînî sard be fû nerim nabê  
Be tîrranîş hemam gerim nabê

Telixrafîş telêk e bêma ye  
Muxbîrî rûy kullî dunya ye

Cewherî ferdî ew mucexza bû  
Ya nebû, hasillî çi peyda bû

Giftûgo hasîlî hemûy ba ye  
'Emelîyat e nanî tê daye

'Ulemaman be qewlî bêserûpa  
Pakî xinka le behrî wişkî hewa

Sin'eték fêr nebûn le paş tehsîl  
Seyrî çon bo menahî bûne delîl

Yek be yek bûne xaînî dewllet  
Xaînî mullk û duşminî mîllet

Ta te'înatî kor û lall mabû  
Le gelê dêyekan melay ça bû

Ew duwane be rehmetî Xuwa çûn  
Şarekan bê mela û muderrîs bûn

Bellê wa ye le elzemî eşya  
Ewwelen xwardin e, duwem sukna

Sêyemî tirsî 'ewret e enca  
Meşxeley la îlahe îlla lla

Piştîwanî bînay şer'î metîn  
Şîr û bexşîn û xamey rengîn

Bew şeşe dîn muhafeze dekirê  
Yekê mird lem şeşane dîn demirê

'Eceba bo çî ehlî mullkî 'Êraq  
Îttîfaqî bedel deken be nîfaq

Bo emîranî xeyre debine gizîr  
Nek le xoyan yekêkî bête emîr

Êstekeş firsete gelî yaran  
Kepenek bo çî ye le paş baran

## Kurdekî koyî

Kurdekî koyî kewtewe yadim  
Pê m gut: Aya çi lon e ustadim

Weku bîstî be mîslî hewrî behar  
Hate giryan û pêy gutim: Ey yar

‘Alîmî çakman hemû fewtan  
Ehlî fetwa musafirî mewtan

Takî Qur’an bixûndirê be seda  
Rezîye llahu ‘eleyhîm ebada

Ewî mawin le lêwî kendall in  
Cahîl û bêwiqûf û mindall in

Nîye Îbnî l Esîrê bête keman  
Berdî Îbnî l Hîcr bikate nîşan

Pak be enwarî ‘alîm in muhtac  
Bêdelîl e emêstekê mînhac

Kes nemawe be xeyrî kam Ehmed  
Şeyxî me’rûf û ‘alîmî erşed

Çak e êsta deka le bo kurdan  
Tercemey şer’ û ayetî Qur’an

Waqîyene xizmetî le bo Xuwa ye  
Çi debû ger be kurdî nebiwaye

Her ke way gut weha mukedder bûm  
Wam dezanî ke wa le dîn derçûm

Gutim: Êstaş le ser kerî mawî  
Ça bû mistim neda le nêw çawî

Kurdî axir billê çî ye 'eybî  
Her kelamî heq e nîye 'eybî

Lefzî kurdî billaw nebû gird bû  
Wa le mabeynî ême da tê çû

Le fesahet bila mu'erra bê  
Çi qiyamet! Be ermeniş nabê

Be zubanî keç û xetî xwarî  
Be cerîde û kitêbî xellwarî

Çûne rîzî mu'ezzematî mîlel  
Weqt e xoyan hîsab biken be duwel

Ya le gell farisî çî ferqî heye  
Bo çî ew rast e, bo çî em keçe ye

Ba wicûdî eger bikey dîqqet  
Tê degen kam le kamî ye sîrquet

Çunke ême qedîmitir in le ewan  
Be tewarîxî cumley edyan

Axir em 'eqlleyan hebû boyê  
Ger Suleymanî ye we ya Koyê

Bûne ustadî farisî û tazî  
Na geyîştin be fexrekey Razî

Çunke sermaye mallî xellqî bû  
Weqtê mirdin hemû be hîç derçû

Eme me'lûmî 'aqill e û mindall  
Nîye 'eybî munaqêşey emsal

Wek mirîşkê ke 'eqlî neyhênê  
Bêt û hêlkey mirawî hellbênê

Wek bigate kenarî cogeleyek  
Nayete şiwênî, bimirê, cocelleyek

Cêy eme wişk e, cêy ewî aw e  
Tê dega qîng dirranî pê mawe

## Le cumley maceray

Le cumley maceray dûrî wîlayet  
Emeş basêk e xoş e wek hîkayet

Şewê danîştibûm bê şem' û mîsbah  
Etoy hênawe yadim kake Fettah

Gutî: Ba kaxezêkî bo binêrîn  
Muhîbbî sadîq e û hemrrazî dêrîn

Minîş em nameyem nûsî be te'cîl  
Şirrûwîr wek xerar û kone zenbîl

Be bê teswîd û teshîh û mubalat  
Weku beytî bile her çonê bom hat

Bellam efkarî xom e nezmî kurdî  
Le xumxaney xeyallî saf û wîrdî

Îbaratî “dehrî” û “tazî”-m nehêna  
Dezanê mallî xome merdî dana

Le ber pîrî emende bêhewas im  
Dellêy erkanî îslamî înas im

Ser û rîşim serapa bote lok e  
Be şew hemrraz me pişmîn û koke

Xerîbî xurbetî kirdim be ewtan  
Serapa erzî lê kirdûme zîndan

Welêkîn to kerîm îbnul kerîm î  
Be rehmet babî eş'arî yetîmî

Eto mawê le nuqqadî wîlayet  
Ewanî tir hemû bûne hîkayet

Eger Nalî bû lêre nallî awêt  
Dillî Kurdî buwe gerdê le ber pêt

Minîş katê dezanî pê m hellengût  
Ecel bay serrserr êmeş perrûpût

Ke name geyîye êre morman kird  
Min û Fettahî dana zefman kird

Celîman nûsî erqamî wisûlî  
Be ummêdî qibûlîy bêfizûlî

Refîqanim le Koye aşna nîn  
Wiqûfî hallî êmey bênewa nîn

Selamêk e dîyarîman dîyar e  
Le dar û berdî ew dar û dîyar e

Xisûsen astaney ercumendî  
Celîzadêk e 'Ebdulla Efendî

Çi 'Ebdulla 'Ubeydullahî ehrar  
Musexxer bendeyêk e zerr xirrîdar

Zekawet kanîyêk e toy derawî  
Xetî îqrarî nûsîwe Zehawî

Melayêkî feqê yane wîqarit  
Beyanit aw e, girde îqtîdarit

‘Lûmit kafî ye û şafî be wacîb  
Le kiwê to debite hacîb îbnu hacîb

Le daxî to desûtê Nefteweyhî  
Weku bê zerd buwe rûy Sîbeweyhî

Le meydanî fesahet to mucellî  
Herîrî talî ye û Se’dî musellî

Be xeyrî ceddî êwe kîh e dana  
Le Kurdistan esasî ‘ilmî dana

Were ba bêyne ser basî nîhanî  
Be yadî ‘eyş û eyyamî cewanî

Be fikrit dê zemanê çûyne Ballek  
Be pêxawsî ne kewşim bû ne kallek

Le ber pêm dirrk û dar û şax û barî  
Weku mexmer bû nermî ya neqallî

Ke çûyne Sîngurre Sînem girrî best  
Weku qendîlî sergerdan, weku mest

Dellên êsta hewarî gurg û şêran  
Weku qelbî hesûdî to ye wêran

Çikawe awî pirj û golleşînî  
Nemawe jîher le kotir ta şehînî

Gerûy şêxî le luqmey kuç û baran  
Mu’rra ye mîsalî rozedaran

Eme dinya ye namînê heta ser  
Le bo az û dana, hîz û maker

Mellê em qîsseye bê rê û hê ye  
Le tirsî to nebê hêşta le kiwê ye

Le derdî dûrî û cewrî zemanê  
Gelê nezdîk e zor dûrî mezane

Le xom agir hellênim wek çinarok  
Le çawim girye derbê wek hemamok

Be sed qeyd û hewaşî derdî dûrî  
Beyanî nakirê xeyrez sebûrî

Le me û pêş şemmeyek 'erzî etom kird  
Billawe fikr û 'eqllim, weswesey kird

Ke wa bû çak e camey xom qeba kem  
Berî dest hellbirrim rûy xom le Xuwa kem

Billêm ey razîqî mêşûle û fil  
Be heqqî Cubreîl û hem Sirafil

Hellîkey beyreqî kurdî le dewran  
Le mabeynî Kekon û Heybesulltan

Le şerq û xerbewe ta qît'ey Ko  
Le ber goçamî emrit bê weku go

Dezanî zehmet e te' dadî yaran  
Be sed hawîn û zistan û beharan

Dîyar e dostdaranî emin kê n  
Le Xoşnaw û le Ako û deştî Bîtwên

Le ême her kesê pirsî temamî  
Wekîlî mutlhqî serfî selam î

Weku min toş binûse bê te'emmul  
Cewabî namekem manendî bilbil

Xerez destxettî to ye, na'îlacî  
Billa me'nay nebê wek beytî Hacî

## Le meydanî behara

Le meydanî behara şarekey Ko  
Qubey kîşmîrî da ber şeq weku go

Le mabeynî Kekon û Heybesulltan  
Nisêy êware û sayey sibeynan

Le lam zîllî huma ye çetrî senber  
Çi cayê sêberî ser û sinewber

Beharî bo gull û bo mîwe payîz  
Nezîrî ger billêm nabê be cayîz

Be rengî asman tamî nebat e  
Be safî kewser û awî heyat e

Nimûney cennet e şîwî rezanî  
Beharî şam e eyyamî xezanî

Gullî hacîlekanî deştî Hamûn  
Nekey bîdey be nergiscarrî gerdûn

Le ser kêwan gullûk û laley sûr  
Yedî beyzay Mûsa ye le ser Tûr

Le xunçey new demîdey bax û raxî  
Dellêy gerdûn e hellgîrsa çiraxî

Demawendîş be nîsbet şaxî ême  
Beharî çeşmesarî wişk e, dêm e

Le rêgay Ewrupayî gerçî westan  
Le teswîrî weku ker pakî westan

Le kin Bîtwênî ême deştî Lacan  
Weku rêy Bane ye, hewrazî Cêcan

Ehalî Rostem in weqtî şeca'et  
Le Hatem zêtir in weqtî sexawet

Kurrî xîlman e, kiçyan 'eynî hûrî  
Nezer baz in welêkîn dûrbedûrî

Be nîsbet 'îsmetî mêrdî le gell jin  
Eqalîmî tir in ser sorî bê bin

Musafirperwer û yarî xerîb in  
Ewan in wa le her 'eybê berî bin

Le dîndarî feqêyan wek çîya ye  
Melay bo gencî dîn Hacî qella ye

Meken men'im hemûy rast e meqalem  
Be burhan û hedîsî fexrî 'alem

Weten mehbûbeyêk e hucre arayî  
Nîşaney dîn û îman e temennayî

Le Adem bigre ta dewranî êsta  
Yekêk e Hacî lew xake hellista

Ke xemxwarî bika bo mîlletî xoy  
Le beynî gewrekan û şêxî bêpoy

Zemane tûşî derd û xurbetî kird  
Xemî Koyê perêşanî hemûy kird

Be qeddî awegird e derdî dûrî  
Nezîrî êçqella ye bê hizûrî

Dû axay mawe wek bîstûme exbar  
Emîn Axa û Hem Axey sahibî kar

Emîn û piştîwanî qesrî mîllet  
Nîgehbanî xezîney dîn û dewllet

Le dinya da îlahî her bimênin  
Biney bêittîfaqî hellqenênin

Le qoç paşawe ta êsta emîrêk  
Le Koy peyda neybû yaxud wezîrêk

Le ber bêêttîhadî bûne miskên  
Le axîr da weku zanîwme helldên

Le mabeynî killawsûr û killawreş  
Perêşan û dîyar in mîslî gay beş

Le ber em natebayî û kînecoyî  
Le lay romî zelîl in merdî koyî

Weku bîstûme ey yarî nîkopey  
Le te'rixî Cem û Eskender û Key

Be şîr û xame dewllet payedar e  
Emin xamem heye, şîr nadîyar e

Ne beydaxî heye ne tepîll û kûsî  
Emendey pê kira bêçarenûsî

Wezîfey xom be cê hêna tamamî  
Be şîr û dewllete mîllet nîzamî

Ewa xoy kirde mehdî Hacî Qadir  
Ne Nadir şay heye û ne şahî nadir

## Were seyrî bizane lawî koyî

Were seyrî bizane lawî koyî,  
Meh e danîştuwe ya seru we royî

Heyase û pestekî lay nêwe şanî  
Ke way şîrdax û fês û camedanî

Be yexmay dawê xerqey şêxî hîndî  
Rîda û teylesanî neqîşbendî

Ke bîstî seydî dill lem dewre baw e  
Le penca cêwe şestî zullfî nawe

Dillî wîstim dû çawî, danî xoş e  
Dillim naye dillî bişkê, nexoş e

Girînim wek şewî payiz be taw e  
Gullêkim biwe û le baxan da nemawe

Mellê xem gewre ye ya girye wird e  
Eme gerdaw e, ewyan awegird e

Bes e ey xame ba em base pey bê  
Were ser basekî wa faîdeyî bê

Emane qîsseyêk e zor kiraw e  
Weku awî şewê tamî nemawe

Gelê sall e ehalî şarekey Ko  
Şew û rojê le gell şêxanî bêpo

Mîsalî agir û agirperist in  
Desûtên û hemîsan deyperistin

Le ‘ehdî “ker nebî” ta dewrî “ga kiwêr”  
Le giwêy ga nûstû n, zor heyf e bo şêr

Le kin xotan fillan îbnî fillan in  
Le dinya ayîn û oyîn dezanin

Ke çî keç meşrebêkî bêdîyanet  
Be hîle mil denête ber ‘îbadet

Şerî’et ger bizanî ya nezanî  
Weku ker deçine bin barî giranî

Le meş tenha nîye sûç û xetatan  
Le kesbîş xafill in mîslî melatan

Le Bexda bo çî xorma bêt û leymûn  
Le bo derman le şar bê ronî zeytûn

Le dewrî kullî baxî şarî Koyê  
Dûsed bin darî zeytûnî be coyê

Le êwe kamtan bû êk dû barêk  
Bikate kîseyek yaxud xerarêk

Dû pêy lê da le kola mîslî doşaw  
Weku ron ronî zîtûn bête ser aw

We ya key nêjrawe çend nenamek  
Le narinc û tûrunc û her meqamek

Bizanin şîn debê, nabê, be ber dê!  
Le cêgay germ û sardî çî be ser dê!

Beraw û erzî êwe kîmîya ye  
Durr û gewher gezo û mazûy çîya ye

Me'adîn xatirî to bê le gell kan  
Genimtan zêrr e hetta zîw e zîwan

Rejûy wa porr û xwê û newt û gogird  
Le kêwî êwe da ko ye weku gird

Le beynî mîlletî xotan beyarî  
Biken teqşîmî şax û darûbarî

Dewen axir debête darî gewre  
Merrî lerr xidmetî bo goştî çewr e

Le dinya da ewî baqî bimênê  
Le 'uqba da gunahî pê nemênê

'Eta ye û husnî xulliq û ittîhadî  
Îta'ey 'aliman e û şêxî hadî

Xerîkî kasibî û karî hellall e  
Be xeyrî em ewanî tir betall e

Ewaney mullkî xoyan kirde dewllet  
Weku bit deyperistin cem'î mîllet

Mîsalî êwe bûn yaxud weku min  
Ewan bo çî pîyaw in ême wek jin

Sikender bo çî çarçaw û dûser bû  
Fereydûn fil û Kawe şêrî nerr bû?

Le dunya her kesê hesta be hîmmet  
Fereydûnêk e, Eskender miruwwet

Le sayey şîrekanî wek Ferîdûn  
Demênê Hacî ta dewranî gerdûn

## Her kurd e

Her kurd e le beynî kullî mîllet  
Bêbehîr e le xwêndin û kîtabet

Bêgane be tercemey zubanî  
Esrarî kitêbî xellqî zanî

Yekser ‘ulema dirîşt û wîrdî  
Naxwêninewe dû herfî kurdî

Ustadî xet in le em sîyane  
Wek dî le zubanî xoy nezan e

Mumkîn nîye derbiçê le çengî  
Hetta reqem û xetî ferrengî

Sahîb kutub û peyam e her kes  
Ême nebê bûyne qewmî çerkes

Kake ême mu’mîn in, ne rûsî n  
Boç kifir e zubanman binûsîn?

Mîlletî bê kitêb û bê nûsîn  
Xeyrî kurdan nîye le rûy zemîn

Sê qebîle heqîr û bê rûmet in  
Kurd u rom û yehûdî gumrrah in

Rom û cû çak e ittîfaqî heye  
Kurd e bêxîretî û nîfaqî heye

Cîngeney êre ba û cûdî ker in  
Herweku domî ême derbeder in

Lêwe ‘aqilltir in be sed menseb  
Kurrî xoyan denêrine mekteb

Êstekê amîranî Kurdistan  
Her le Botanewe heta Baban

Lem hetîwanî mektebe n yekser  
Kurdekan bar deken weku maker

Wa dîyar e heta ku dinya bê  
Kurdekan hallyan debê wa bê

Cû çî qedrî heye le nêw kurdan  
Xeyrî lédan û ciwên û têhelldan

Halletî zêrdestî her wa ye  
Nokerî karî çakî bo naye

# Çiwarîn û parçe hellbest

1

Ya reb be qeder herfî Siyotî yek yek  
Rehmet le musennîf û le qarî bê gelek

Emma ‘ecem û ew kesî çapî dana  
Bîbate cehennem be ‘ezab û be kutek

2

Ey refîqanî weten zor xezelim mawe le wê  
Le kenarêkewe teqdîr e weku hellbikewê

Wek sefine bigerrê bîxene ber behrî qisem  
Heyf e wek min le xerîbî bimirêt û netewê

3

Le ser deştî mîhnet perrey kirdewe  
Kewanî bella lokey peykerim

Bellallûk e dermanî derdim dellên  
Be pare wegîr nakewê bikirrim

4

Ey ‘utarîd le derit xadîmî seccade be şan  
Wey le koy fuseha da qellemit sinciqeşan

Hacî qadir nîye beytêkî weku êwe billê  
Espî kon zehmet e derçê le gell ahû û rewşan

5

Neqdî ‘umrim be xezel da û dukanim dana  
Hiç kesê neykirrî, tirsam le rizîn û le xuran

Bê beha dame em û ew weku kurdêk ke rija  
Ronî; ew weqte dellê: Kirdime xêrî kurrekan

6

Seqerêkî seferî rahrewî bê tûşe  
Xaseten em seferî bedeserî bê tûşe

Be derqey rêge eger Xidrî nebî bê tûş  
Kafîye kafî ye kiwa menzilî min bê tûşe?

7

Ya rebbî tu xellaqî ‘ezîmuşşanî  
Herçî ke buwe û debê û deyê deyzanî

Min bê xeber im le ewwell û axîrî xom  
Hallîm bike lem beyte çî ye însanî?!

8

Beytî Nalî û beytî min ger têkellî yektir deken  
Ehmeqî sûretperist û cahîlî me’ nanezan

Hacî leklek lek be lek ferqî le gell tûtî heye  
Wek hezarî newbehar û bulbulî fesllî xezan

9

Şewkewtî cûtey simêllit take manendî meke  
Terkeşî tîrî teja û şîrî destî Rostem e

Rûy le textî rûmetit hênawe bo şanit dellêy  
Marî ser şanî Zuhak û dujminî textî Cem e

10

Simtî delerêtewe dellêy dûgî merr e  
Gird û sipî û lûs e weku tûrî terr e

Mallêk e eger bida be neqdî dill û can  
Xoşit le serî nebî, cehennem bikirre

11

Çûme cergey ehlî dill cergêkî bêdaxim nedî  
Nalley bulbul le baxa bê qirrey zaxim nedî

‘Alemêkim dê nexoş û yek kesî saxim nedî  
Dûr le merdanî Xuda, xeyrî qurrumsaxim nedî

# Şî'rî taktak e

1

Şêx Xefûr bistûme çaçîm pê dellêy,  
Çak e min nabim be nuqtey la bela!

2

Curmî min dawênî 'efwî ger nepoşî rojî heşir  
'Ebretî min kafî ye bo ehlî mehşer ser be ser

3

Dersî me'nay bê'îbaret merkezi meyxane ye  
Hellqey ceng û cîdal xaneqa û medrese

4

Suxrey cînnî tebî'et suxrey 'alem hellê  
Wa Suleyman dêtewe kotirfirrênit pê deka

5

Basî zarî to xeyallê bû kira bû hat û çû  
Bo çî lêm 'aciz debî qurban le ser hîçî nebû

6

Perdey sîdq û sefa û rastî Adem nedirrabû  
Kerbasî xemê bû be qedî bende birra bû!

7

Menzillî me'men nemawe êsteke eyyamek e  
Rahetî mumkîn nîye neçîye Medîne ya Meke

8

Sînem degirrê lêm demirrê kelbî reqîb  
Em kare weku darî le dû la we gillaw e

9

To xoş devezî espî bezînit pê ye  
Min nageme to espî bezînim pê ye

10

Çawekem toş pîr debî, rîşit debête gorewî  
Wek bifermûy min filan im pêt dellên tuxwa hewî?

11

Xaneqakey kenefî emin e edebxaney ‘am  
Cêy qezay hacet e xellqî be zerûrî deçinê

12

Muddê’î diwênê eger cûnî deda ‘eybî nebû  
Şiklî xoy dîbû le awêne be ‘eksî dewerrî

13

Şêx dellê: Barî rîya şanim cidew naka eger  
Kêwî Karux bê; gutim: Sed barekella, ker nebî

14

Me’sley kuhlî le behpî mebniya teqrîr ekird  
Pêy ellêt (.....) ehmeqî ker wa ellê Îbnu l Hîcir

15

(...) Dexîlit bim sema neybird, zewî qûtî neda  
Her le beynî ême da bû, em dill axir kêwe çû

16

Ger neçim lêm ziwîr debê weqtê deçim men’im deka  
Seyrî ke bêmirwet e çîm lê deka û çîm pê deka

17

Zor segim dîwe feqet nemdî reqîbî hendese  
Wezî namewzûn debê wek xanûy bêhendese